
शाबा नारायण कुडतरकार 
( जन्म : 27 मार्च 1970 मर्ण : 1 एप्रिल 2008 ) 


अकादेमीचे वतीन ... 


सत्तरी म्हालांतलो उदेतो बरोवपी आनी कोंकणी भाशा साहित्य 
चळवळींतलो एक निष्ठावान तरनाटो वावुरपी , शाबा नारायण कुडतरकार 
हाका 2008 वर्सा एका अपघातान मर्ण आयलें . ताच्या उपरांत अकादेमीन 
एक निर्णय घेवन शाबा कुडतरकाराचे सगळे साहित्य पुस्तक रूपान उजवाडापाचें 
थारायलें . 

साहित्याच्या संकलनाचो आनी साहित्याचेर संस्कार करपाचो वावर 
शाबाकडेन लागींचों संबंध आशिल्ले लेखक आनी तेन्नाचे अकादेमीच्या वावुरपी 
मंडळाचे वांगडी डॉ . प्रकाश वजरीकार हांचेकडेन सोंपायलो . अकादेमीचे 
आदले अध्यक्ष श्री . पुंडलीक नायक हाणीय ह्या वावरांत खास लक्ष घातले . 
शाबाच्या वेंचून काडिल्ल्या हात बरपांची तीन पुस्तकां तयार जालीं . एक 
कविता संग्रह ‘ वावझड ' आनी दोन एकांकी संग्रह ' भुंयगर्भ , आनी ' तानसुर्या ' 
ही तिनूय पुस्तकां आतां एकाच वेळार एका खाशेल्या समारंभात शाबा 
कुडतरकाराच्या मूळ घराकडेन म्हणल्यार नानोडें हांगासर उजवाडाक येता . 

पुस्तकांक प्रस्तावना बरोवपाची अकादेमीची विनंती श्री . पुंडलीक नायक 
हाणी मानून घेतली . ताणी सविस्तरपणान बरयिल्ली एकूच प्रस्तावना 
तिनूय पुस्तकांनी छापल्या . शाबाच्या साहित्यीक आनी सांस्कृतिक वावराची 
तातूंतल्यान बेस बरी वळख घडटा . 

गोवा कोकणी अकादेमी डॉ.प्रकाश वजरीकार , श्री.पुंडलीक नायक , 
चित्रकार श्री.गौरिश वेर्णेकार आनी पुस्तकांचे संकलन करपाक आदार 
केल्ली शाबाची घरकान्न श्रीमती शोभा आनी शाबाचो भाव श्री . लाडको 
कुडतरकार आनी घरची हांचे उपकार मानतां . 

हो तरनाटो बरोवपी आमचे मदी ना हाची खंत आसाच तरी पूण 
कोंकणीत भर घातिल्लें , ताचें साहित्य आमचे मदीं आसा , हाचो अकादेमीक 


आनंद आसा . 


एन . शिवदास 
अध्यक्ष , गोवा कोंकणी अकादेमी 

शाबा कुडतरकार 
एके अल्प जीणेचे एक अर्थपूर्ण दर्शन 


शाबा नारायण कुडतरकार हाची पयली सारखी वळख जाली ती 
1995 वर्सा , गोवा कोंकणी अकादेमीन सत्तरी हांगासर घडोवन हाडिल्ल्या 
तिसऱ्या नाट्यमहोत्सवांत . ग्रामीण विकास शिक्षण संस्था , वाळपय हे 
संस्थेचेवतीन ताणे ' राखण ' हे म्हगेलें नाटक दिग्दर्शित करून महोत्सवांत 
सादर केल्लें . महोत्सवांतली हेर नाटकां , कला अकादमीचे नाट्य सर्तितली 
इनामां जोडील्ली आसली पूण हे नाटक थळावे संस्थेक महोत्सवांत उत्तेजन 
दिवपाचे नदरेन अकादमी दवरल्लें . शाबान दिग्दर्शित केल्लें हें नाटक हेर 
नाटकांचें तोडीचे जालें . लोकांक तें खूब मानवलें . महोत्सवांत नाटकांवयल्या 
जाल्ल्या चर्चासत्रात ताणें दिग्दर्शक म्हण वांटो घेतलो . ताणे दिग्दर्शित 
केल्ल्या ह्या नाटकासंबंदान ताका निरिक्षकांनी आनी हेर प्रेक्षकांनी जे 
प्रश्न विचारले त्या प्रश्नांक ताणे सामक्यो मुदयेर थीक कश्यो जापो 
दिल्यो . राज्य थरावयल्या नाट्यमहोत्सवांत ताका लाबिल्ले संदिचे ताणे 
भांगर केलें . आनी आपूण कोंकणी रंगमाचयेचो फुडाराचो एक रचनाकार 
म्हणपांचे सिध्द करून दाखयलें . 

त्या काळार शाबा एक उदेतो कवी म्हण निक्तोच नांवारूपाक येतालो . 
1995 वर्सा सत्तरीत जाल्लो चार नाटकांचो महोत्सव खुबूच गाजलो . 
कोंकणी नाटकां सत्तरीच्या प्रेक्षकांनी हजारांचे संख्येन हाजीर रावन 
माथ्यार घेतली . तातूंत नाटकाचे नशेन घुवळे ते सत्तरीचे नवेताल्ल जाणीवेचे 
तरनाटे . ' आपणाले भाशेतंल्यान पुरूशार्थ घडोंवक येता . " ह्या शणै गोंयबाबान 
सांगिल्ल्या मंत्राचो साक्षात्कार जो म्हज्या सारखिल्ल्याक 1970 च्या 
अदमासाक जाल्लो तो सत्तरीच्या युवकांक पंचवीस वर्सा उपरांत जातालो.तो 
साक्षात्कार उसरां जाल्लो खरो पूण तातूंतली पोटतिडक आनी आत्मविश्वास 


वावझड / स 


मळबाक गवसणी घालपी आसलो . सत्तरीच्या वागांनी पयली गरड घातली 
ती 2001 वर्सा . ग्रामीण विकास शिक्षण संस्थेचेवतीन प्रकाश वजरीकार 
नांवाच्या तरनाट्या लेखकान बरयिल्लें . ' आनी एक बुटो फुल्लो ' हे 
नाटक घेवन सत्तरकार गोवा कला अकादमीचे 25 वें कोंकणी नाटयसर्तेत 
भितर सरले आनी ताणी कोंकणी नाटकाची परिमाणां बदलून वडयली.सर्तित 
ह्या नाटकाक उत्कृश्ट प्रयोगाचे पयलें इनाम लाबलें . तशेंच दिग्दर्शनाखातीर 
प्रमोद म्हाडेश्वराक दुसरे , निलेश महालेक नेपथ्याचे उत्तेजनार्थ इनाम 
लाबलें . ह्या नाटकाक प्रकाश वजरीकाराक लेखनाचे पयलें इनाम लाबून 
तो नाटककार थारलो जाल्यार ह्या नाटकांत शाबा कुडतरकाराक नाटकांतले 
' गांवजल्म्याचे भुमिकेखातीर उत्कृश्ट अभिनयाचे पयलें इनाम लावून तो 
राज्यथरावयलो अभिनेतो म्हणपाचे सिध्द जालें . मागीर प्रकाश वजरीकार 
सत्तरीतल्या भौसांतल्या कलाकारांखातीर ' घट्टाण कोणाचें 
' काणी तशी जुनीच पूण ' ' साद अंतर्मनाचो ' ' आनीक एक प्रश्नपर्व ' ‘ परतीचे 
वाटेर ' सारखिल्यो नाट्यकृती रचीत गेलो आनी तातूंत शाबा नव्यो नव्यो 
भुमिका सफळ करीत रावलो . 

एका दशकाच्या काळान सतरकारानी कोंकणी चळवळींतलो आपणालो 
उणाव भरून काडलो . कोंकणी भाशेचे चळवळीचो तो एक लखलखीत 
अध्याय थारला . ह्या अध्यायांत सर्गेस्त सदानंद उर्फ भाई तेंडुलकार 
ह्यांची प्रेरणा आसा . स . शांती तेंडुलकार हांचो सहभाग आसा . प्रकाश 
वजरीकार भतग्रामाचो आसलो तरी तागेले योगदान सत्तरीखातीरच चड 
घडला . प्रकाश पर्येकारासारखो लेखक , प्रमोद म्हाडेश्वरासारखो दिग्दर्शक , 
झिलू गांवकार आनी डॉ . रघुनाथ धुरी सारखे कुशल संघटक आनी शाबा 
कुडतरकारा सारखो लेखक , नाटयकर्मी , कार्यकर्ता हे सगळे ह्या लखलखीत 
पर्वाचे फक्त गवाय न्हय तर त्या पर्वाचे रचनाकर्ते आसात . 

दुर्देवान आयज शाबा आमचें मदें ना , एका अपघातान तो आमकां 
अंतरलो . हाचे आदी शांती तेंडुलकारुय अशेंच अपघातांत आमकां अंतरिल्लें . 
नियतीचो खेळ मोटो विचित्र आसता . ती एका हातान दिता आनी दुसऱ्या 
हातान काडून घेता . 


वावझड / सात 


भुरगेपण शिक्षण आनी नोकरी 


शाबाचो जल्म ता . 27 मार्च 1970 वर्सा , सत्तरी म्हालांतल्या 
नानोडे गांवांत जालो . बापायचे नांव नारायण जाल्यार आवयेचें नांव 
राधाबाय . पांच भांवडांमदलो शाबा तिसरो . ताचे आदी दोगी भयणी 
आनी फाटल्यान दोग भाव . थोडेशें वायंगण शेत , इल्लेशें कुळागर आनी 
थोड्यो काजी हांचेर तागेल्या कुटुंबाची उपजिवीका चलताली . 

कुटुंबातलो नोकरी करून जोडपी पयलो जोडकार शाबा . बापायन 
हातपारे घालून उबारिल्ल्या घराक शाबान सिमेंट काँक्रीटचे नवें रूप दिले . 

शाबाचें मुळावें शिक्षण मराठी भाशेतल्यान गांवातूच जालें . माध्यमिक 
शिक्षण घेवपाक ताका वाळपय वचचें पडटालें . वाळपय वचपी गाडी 
मेळोवपाखातीर ताचो बापूय ताका फांतोडेर चुडीच्या उजवाडांत तीन 
किलोमीटर अंतर चलोवन व्हरतालो . ती गाडी चुकल्यार ताका आनीक 
पांच किलोमीटर धावून गाडी धरची पडटाली . मुखावयले धावी मेरेनचें 
शिक्षण ताणे वाळपयच . अवर लेडी हायस्कुलांत घेतले . मागीर थंयच 
हायर सेकंडरीत बारावी मेरेनचे शिकप केलें . 

बारावें उपरांत ताणे सत्तरी म्हालांतल्या भुयपाल हांगल्या बस 
बांधणी प्रकल्पात ( ACGL ) ऑपरेटराची नोकरी धरली . आर्थिक 
गरजेंतल्यान ताणे नोकरी केली तरी मुखावयल्या शिक्षणाची फाट 
सोडलीना . 1980 वर्सा ताणे इंदिरा गांधी राष्ट्रीय ओपन युनिव्हर्सिटीत 
प्रवेश मेळयलो आनी बी . ए . ची पदवी जोडली . 1995 वर्सा ताचे लग्न 
सत्तरीतल्या दाबोस गांवच्या शोभा गणेश धुरी हिचेकडे जालें . संवसारा 
बरोबर शिक्षणूय चालूच उरलें . गोवा विद्यापीठांत ताणें एम . ए.वर्गात 
प्रवेश मेळयलो . फांतोडेर चारांक उठून तो नानोडेसावन तळगांवा गोवा 
विद्यापीठांत शिकपाक वतालो.मागीर दनपारां अडेच वरांचेर दुसरे पाळयेक 
भुंयपाल फॅक्टरीत कामांक रूजू जातलो . कामाची पाळी रातच्या बारांक 
सुट्टाली . नानोंडे घरा पावतासर ताका रातचें देड जातालें . परत फांतोडेर 
चारांक उठून परत शिक्षण आनी नोकरी हांचे चक्र सुरू . 1995 वर्सा 
ताणे एम . ए . पार्ट - एक पुराय केलो , पूण मनांत आसुनूय ताका एम . 

वावझड / आठ 


ए . चो दुसरो पार्ट पुराय करपाक मेळ्ळोना . फॅक्टरीन ताका दुसरे 
पाळयेची व्यवस्था न्हयकारली आनी एम . ए . ची पदवी जोडपाचो 
शाबाचो आंवडो गळ्यांतूच जिरलो . संवसाराचो भार आशिल्ल्यान 
शिक्षणाखातीर नोकरेचो त्याग करप ताका परवडपा सारखें नासले . 
इतलं मजगतीं तागेल्या संवसाराचो वालीर शुभम ( 1995 ) आनी सोबिता 
( 1999 ) अशा दोन चलो - चलयेची फुलां परमळ्ळी . शाबान आपली 
नोकरी प्रामाणिकपणान केली . कंपनीच्या मार्फतूच ताणे स म्हयन्याचो 
कंप्युटर डिप्लोमा कोर्स पूर्ण केलो . प्रमोशन मेळोवन तो ऑपरेटराचो 
सेल सर्विस विभागांत पावलो . थंयसावन बढ्टी मेळोवन सुपरवायझर 
जालो . आनी मागीर ज्युनिएर ऑफिसर लेगीत . ज्युनिएर ऑफिसर 
जाल्ल्याची ऑर्डर ताका 2008 वर्साच्या फेब्रुवारी म्हयन्यांत मेळ्ळी . 
27 मार्व्याक ताचो वाडदिस . त्याच दिसा काळान ताचेर झोपय घाली . 
वाळपय जाल्ल्या स्कुटर अपघातान तो जबर जख्मी जालो . 31 मार्च 
मेरेन तो बांबोळेच्या सरकारी हॉस्पीटलांत मर्णाकडेन झुजत रावलो . 
तागेल्या इश्टमित्रांचे , सोयऱ्या धायांचे , बरेमागत्यांचे श्वास चार 
दीस रोखून उरले . आनी एक एप्रिलाक , शागाच्या जीवाची आस धरपी 
समेस्तांक काळान ' फूल ' ( मूर्ख ) केले . 

कविता , नाटक आनी हेर वावर 
शाबान आपणाल्या लेखनाचो आरंभ कवितेंतल्यान केलो . कोंकणीत 
ताणे शंबरांवयर कविता बरयल्यो . थळाच्या तशेंच राज्यथरावयल्या 
कविता लेखन सर्तित तशेंच कवितावाचन सर्तित तो उमेदीन भाग 
घेतालो . हांगासरूच ताच्यो आपणाल्या समकालीन उदेल्या लेखकांबरोबर 
वळखी जाल्यो . ' उजवाडाचे झाड ' ' नाळकूट ह्या तागेल्यो त्या काळार 
काय इनामा जोडिल्ल्यो कविता . त्या काळावयोल्या नेमाळ्यांनी तागेल्यो 
कविता उजवाडाक येताल्यो . आकाशवाणीच्या पणजी केंद्रार त्याच्या 
साहित्याची वितरावणी जाल्या . ' दुदीन सडो ' माथाळ्याखाली एक चर्चेची 
कार्यवळय तो करतालो . तुजी म्हजी पावल वाट बेगी बेगी सोपंव नाका 
आनी ' त्या दिसा फात्यांपारार धवेंच धुकें दाटलेलें ' ह्यो तागेल्यो गजल 


वावझड / णव 


रचना आकाशवाणी वयल्यान जायते फावट वितरीत जाल्यात . कोंकणी 
विशयाच्या णवे यत्तेच्या पाठ्यपुस्तकांत तागेले ‘ गोंय म्हजें कोंकणकाशी ' 
हे कवितेचो आस्पाव जाला . आंतरराष्ट्रीय चित्रपट महोत्सव ( डिसेंबर ) 
2007 च्या आयोजकानी घडोवन हाडील्ले . सैमगीत लेखन सर्तित ताणे 
बरयिल्ल्या ' झिरी झिरी झिरी झिरी पावसाचे पाणी ' ह्या गीताक धा 
हजार रूपयांचे पयलें इनाम लाबिल्लें . 

कविते फाटोफाट शाबाचे दुसरे आवडीचे मळ म्हणल्यार नाटक . 
एका डझनावयर ताणे कोंकणी एकांकी बरयल्यो . कांय मराठी एकांकीचे 
कोकणी अणकार केले . तातूंत मराठी लेखक प्रेमानंद गज्वी हांगेले 
' घोटभर पाणी ' हे एकांकीचो आस्पाव जाता . ताणे एक स्वतंत्र कोंकणी 
नाटकूय बरयलें . ज्यो एकांकी ताणें स्वतंत्ररितीन बरयल्यो वो अणकारीत 
केल्यो त्यो प्रयोगाचे नदरेन . कारण तो फक्त नाट्यलेखक नाशिल्लो . 
तर नाटक रंगमाचयेर खेळोवपाचे सगळे गूण आंगात आशिल्लो नाट्यकर्मी 
आसलो . एका मराठी नाटकाचो ताणे कोंकणी अणकार करून दवरला . 
ताणे बरोवन सादर केल्ल्यो . ' इंप्रोवायझेशन ' , ' सायाकोसीस ' , ' भुतांवळो ' , 
' कुड्डगाळ ' ह्यो एकांकी रंगमाचयेर जैतिवंत जावन थळाव्या आनी 
राज्यथरावयाल्या विंगड विंगड एकांकी सर्तिनी तांकां इनामांय लाबिली . 

कोंकणी कवितां बरोबर शाबान कांय मराठी कविताय बरयल्यो 
पूण त्यो कांय हाताच्या बोटार मेजपा इतल्यो . आनी त्यो अप्रकाशीत 
उरल्यो . शाबान सुनापरान्त ' दिसाळ्यांतल्यान कांय ललित लेख बरयले . 
तागेल्या ह्या लेखांनी समाजांतल्या कांय अनिश्ट प्रथा- प्रवृत्तींचेर ताणे 
शिरटी मारल्यात . शाबा आनी शोभाच्या लग्नाची पत्रिका एक नमुनो 
म्हणून ' कारबारी कोंकणी ' ह्या संदर्भ ग्रंथात आस्पावीत जाल्या . 

साहित्यिक - नाटक चळवळीभायर त्या काळांतल्या सामाजिक 
चळवळींपासून शाबा केन्ना वेगळो नासलो . सत्तरीतले म्हादय चळवळींत 
ताणे आपणालो जीव ओतिल्लो.शिगमोत्सव , युवा महोत्सव हांतूत 
ताचो सहभाग आसतालोच . पैसो , प्रतिश्ठा , मानसन्मान हांची कसलीच 
अपेक्षा बाळगीनासताना तो सांस्कृतिक आनि सामाजिक वावरांत 


वावझड / धा 


वावुरतालो . निसर्गाची भोवंडी हो तागेलो खाशेलो छंद . सोसोगड , 
कातलाची माडली , साटेरचोगड , भीमगड हे दोंगरी वाठार ताणे तागेल्या 
इश्टा वांगडा पांयापोंदा घतिल्ले . 

नामनेचो पर्यावरण राखणदार आनी शाबाचो समकालीन श्री . 
राजेंद्र पां . केरकार शाबाविशीं बरयताना म्हणटा , 

" शाबा हो फक्त आपल्या संवसारांत आत्मकेंद्रीत जावन रावपी 
व्यक्ती नाशिल्ली . तर ती एक विचारांची चळवळ आशिल्ली . साहित्याच्या 
मळबांत उंच भरारी घेवपाचे आत्मबळ ताका जल्मासावनूच लाबिल्लें . 
ताका लागून तागेल्या अल्पशा आयुश्यात ताणे जे साहित्य प्रकार 
कळयले ताचेर ताणे आपणाल्या नावांची खाशेली अशी कुरू रेखली . 
तागेल्यो कविता म्हणल्यार खांनिशी गोंयच्या भावविश्वाचो उत्स्फूर्त 
असो आविश्कार आसा . तांकां हांगचे पारंपारिक लोकसंस्कृतीचो रंग 
आनी गंध आसा . तागेल्यो मुक्त छंदातल्यो कविता लेगीत हांगचो नाद , 
ताल आनी भाव घेवनूच निर्माण जाल्यात . श्री . केरकार मुखार म्हणटात , 

सत्तरीच्या सामाजिक , साहित्यीक , सांस्कृतिक इतिहासात शाबाची 
नोंद फक्त एक लेखक - कवी म्हणून ना तर तो एक चळवळ करपी 
लोकवेद , निसर्ग , पर्यावरण हांचे राखणे खातीर आत्मीयतेन वावुरपी 
कार्यकर्ता अशी आसा . शाबाच्या साहित्याचेर नदर भारताना 
श्री.राजेंद्र केरकाराच्या ह्या विधानाचे खरेपण दिसून येता . शाबा जें 
अल्प आयुश्य जियेलो ताचें एक अर्थपूर्ण अशें दर्शन तागेल्या साहित्यांतल्यान 
घडटा . 

श्री . हनुमंत चोडपेकार शाबाचो समकालीन बरोवपी आनी कलाकार . 
शाबाविशीं तो बरयता , " शाबाकडेन कसली जादू आसली खबर नां . 
पूण तो सगळ्यांचेरुच आपणाल्या निरागस व्यक्तिमत्वान भुरळ घालतालो . 
दर एका ल्हान व्हड , बारीक मोट्या मनशाक तो प्रसन्न मनान मेळटालो . 
सत्तरेच्या सैमांतले टवटवीतपण आनी मातयेंतले नीजपण ताच्या पुराय 
व्यक्तीमत्वाक एके तरेचे चैतन्य हाडटालें . कोण जाणा कशें म्हूण पूण 
शाबाच्या मुखामळाक पळयतकीर एक तरेची धादोस काय भोगताली ..... 
एके तरेची थाकाय भोगताली . 


वावझड / इकरा 


शाबाक जाणी जाणी लागसून पळयला तांकां होच अणभव आयला 
आसतलो . श्री.हनुमंत चोपडेकार तागेल्या बरपानिशी अभिप्राय दितना 
बरयता , " काळजाक पीळ घालपी ताच्यो कविता , जिणेची खोलाय 
मापपी एकांकी , धीरगंभीर तसोच आत्मीक अभिनय , हौशी रंगमाचयेक 
नवसंजीवनी दिवपी दिग्दर्शन आनी लोकसंस्कृतीचे खोलयेन विश्लेशण 
करपी बरप - हे सगळेच ताचे ते धडपडीची आनी तळमळीची साक्ष दित 
रावतलें . 

शाबा , शाबाची घरकान्न शोभा आनी माणकुली भुरगी . शुभम 
आनी सोबिता इतलो शाबालो माणकुलो संवसार पूण साहित्यिक सांस्कृतिक 
कार्यावळीनी तागेले भाव आनी घरची वाटेकार जातालीं . कोंकणीच्या 
कार्यावळीनी शाबा आपणाल्या कुटुंबासयत आसतालो . आपणा बरोबर 
शोभाकूय ताणे रंगमाचयेर एक कलाकार म्हण उबें केलें . शुभम आनी 
सोबिता शाबाचो वसो घेवन भुरगे पिरायेचेरूच सांस्कृतिक कार्यावळीनी 
वांटो घेवपाक लागली . सान सान बरपावळ बरोवपाकूय लागली . 
मुखार ती कोण जातली हें पारखूवप कठिण पूण सद्याक तरी ती शाबाचें 
दायज चलतात अशें म्हणूं येता . 

गोवा कोंकणी अकादेमीचे वतीन शाबा कुडतरकाराची तीन पुस्तकां 
एकाच वांगडा उजवाडाक येता हातूंत ‘ वावझड ' हो कविता संग्रह , 
' भुंयगर्भ ' आनी ' तानसुर्या ' अशे दोन एकांकी संग्रह हांचो आस्पाव 


जाता . 


वावझड 


' वावझड ' ह्या शाबाच्या कविता संग्रहात वेंचीक अशा 74 कवितांचो 
आस्पाव केला . शाबाच्या पुस्तकांचे संपादक करपाचो वावर केल्ल्या 
डॉ.प्रकाश वजरीकारान आनी हांवें मेळून ह्या कवितांची निवड केल्या . 
आरंभाक शाबान हयात आसतान फक्त 45 कविताच पुस्तकाखातीर 
वेंचून दवरिल्ल्यों . उरिल्ल्या कवितांची निवड आमी दोगांयनी केल्या . 
शाबाच्या कवितांचो लेखनकाल 1991 ते 1999 असो तागेल्या 
हातबरपावयल्यान दिसून येता . हाचो अर्थ एकोणीस वर्साचेर तो बरोवपाक 


वावझड / बारा 


लागिल्ले अशें दिसता . आरंभाची धा वर्सा कविता बरयल्या उपरांत 
मागीर ताचो कल एकांकी नाटक हांचेकडेन गेल्ल्याचे दिसता . तागेले 
कवितेत गावगिऱ्या उतरांची रोपणी आसा . ताका लागून ही कविता 
प्रादेशिक मुखामळ घेवन येता . कवितेत भूयपूताची तळमळ , हुंकार , 
शेक , अधिकार आदि सगळ्या भावनांचे पडसाद दिसतात . भारतीय 
परंपरा , भारतीय तत्त्वज्ञान हाची कांयशी जाण आनी तांचे विशींची खर 
ओड ताका आसली . तागेल्यो कांय कविता ह्यो गीतरचना जाल्यात . 


भुंयगर्भ 
' भुंयगर्भ पुस्तकांत एकूण पांच एकांकीचो आस्पाव आसा . ' भुतांवळो ' , 
' इंप्रोवायझेशन ' , ' कुड्डेगाळ ' , ' भुंयगर्भ ' आनी ' रचयिल्ली काणी ' . 

' भुंतावळो ' ही एका उध्वस्त जाल्ल्या गांवची काणी . सुखसमाधानान 
नंदपी एका गांवांत पंचाच्या आदारान उद्येगपती , राजकारणी रिगता . 
गांवात मीनाची खण मारून पांचवी देवराय नश्ट करता . प्रदुशण , 
शिंदळकी , सोरो हांका लागून गांव इबाडटा . एक दीस खण कोसळून 
कांय लोक पुरवतात , उरिल्ले गांव सोडून वतात . पूण निमाणेकडेन 
लेखक गांव परतो वसतलो म्हणपाचो आशावाद प्रगट करता . 

दुसरी एकांकी ' इंप्रोवायझेशन ' एके नाट्यशाळेचे विद्यार्थी गांवांत 
वचून गांवचो प्रश्न समजावन घेवन " इंप्रोवायझेशन ' करता . हातूंत 
गांवांत खेळपाक मैदान जाय अशें निमित्त करून गांवच्या गरीब दुर्बळ 
कुटुंबाचेर बळिश्ट कशे अत्याचार करता ताचे चित्रण कल्पकतायेन 
केला . निमाणेकडेन प्रश्न बरेतरेन सुटावो जावपाची सुलूस दाखयल्या . 
कुड्डेगाळ 

' कुडेगाळ ही संग्रहातली तिसरी एकांकी . एका विचित्र पूण नाटकीय 
विशयाचेर आटापल्या . नावाप्रमाण कुड्डेगाळ गांवचे सगळे लोक कुडे 
आसतात . भुरग्याचो जल्म जायनाफुडें थंयचो वैदु परंपरेप्रमाण भुरग्यांचे 
नाका वयले गड्डे म्हणजे दोळे कोंचून काडटा . थंयचो राजाय कुड्डो आनी 


वावझड / तेरा 


प्रजाय कुड्डी . थंय एक दोळो आशिल्लो शिकारी पावता . तो थंयचे एके 
कुडे चलयेच्या मोगांत पडटा . ती दोगांय गांवचे कुड्डेपण नश्ट करपाक 
सोदता अशा आशावादान ही एकांकी सोंपता . 

संग्रहांतली चवथी एकांकी संग्रहाच्या शिर्शकाची म्हणल्यार ' भुंयगर्भ ' . 
एका गांवांत थंयचे भूयपूत शेतकार पारंपारिक रितीन शेत कसून 
जियेतात . थंय काय वावुरपी आनी सरकारी मनीस येतात . थंयच्या 
लोकांक नवी बियाणां , नवीं रासायनिक सारी दिवन अदिक पिकावळीच्यो 
कल्पना लोकांमदे रूजयता . पूण जमनीचो कस नश्ट जावन शेतां पडंग 
जातात . बुड्टी येवन सगळे व्हावून वता . एक शेतकार सरकारी रीण 
घेता पूण कर्जबाजारी जाता . कुटुंबाचो विध्वंस जाता . शेवटाक तो 
गोळ घेवन जीव दिता . नव्या तंत्रान हे एकांकीची रचना केल्या . 


रचयिल्ली काणी 
संग्रहांतली पांचवी आनी निमाणी एकांकी ' रचयिल्ली काणी ' , ही गांवाचे 
व्हडले गांवकार आनी धाकले गांवकार हांचेमदले फुटीची काणी आसा . 
हे फुटीक लागून गांवचो एकचार भंगता . निमाणे एका सद्प्रवृत्तीच्या 
बायलमनशेचेर देवीचो अवसर येता आनी देवी गांवचो एकचार घडयता 
असो आशावाद दाखोवन एकांकीचो शेवट केला . हिवूय एकांकीची 
रचना नव्या तंत्रान केल्या . 


तानसुर्या 


शाबा कुडतरकाराचो ' तानसुर्या ' हो दुसरो एकांकी संग्रह . हांतुत 
' दुदीन सडो ' , ' एक कथा एक व्यथा ' , ' चलता वाट अश्वत्थामो ' , 
' कोणतरी ' , तानसुर्या , आनी ' सायकोसीस ' अशा वट्ट स एकांकीचो 
आस्पाव आसा . 

पुस्तकाचो आरंभ ' दुदीन सडो ' हे एकांकीन जाता . एका सड्यार 
दुदनीची वाल चरून गेल्ल्याच्यो खुणो दिसतात . हाचे फाटलो समज 


वावझड / चवदा 


असो .-- हे वाली जंय मूळ आसा थंय मुळापोंदा पांडवांनी पुरून 
दवरिल्लें भांगर आसा . पांडवांनी वनवासाक आसताना तें पुरिल्लें . 
आनी वनवास सोंपतकूच पांडव तें परत व्हरपाचे आसले पूण पांडव तें 
व्हरपाक पावले नात . सड्यार सड्याचो धनी आसा . तो सड्याचो 
राखणदार कसो . एकदीस थंय एक गरीब आनी एक गिरेस्त मनीस 
पावता . धनी तांचे कडल्यान सडो खणून घेता . भांगर मेळपाचे आशेन 
ते सडो खणून कसदार करतात . धनी सांगता , भांगर -बिंगर कांय ना . 
अशेच भांगराचे आशेन हांगां येता तांचे कडसून कश्ट करून घेवन 
आपूण हांगची भूय वसयतां . एकांकीचो शेवट वाचप्याच्या मनाची दाद 


घेवन वता . 


संग्रहांतली दुसरी एकांकी म्हणल्यार ‘ एक कथा एक व्यथा ' . 
एकांकीचो नायक ' तो ' आपणाली व्यथा एका लेखकाक सांगता . तो 
आपणाले मोगिकेचो खूब मोग करता पूण आपणाल्या आवयच्या विरोधाक 
लागून ' तो ' मे मोगिकेकडेन लग्न जावपाक शकना . मागीर ताची 
आर्थिक परिस्थिती बदलता . ' तो ' परत आपले प्रेमिकेकडेन वता . तेना 
तिचो साखरपुडो जाल्लो आसता . ' तो ' क जेन्ना कळटा , आपूण जाका 
आपणाली व्यथा सांगता , तो लेखक म्हणल्यार दुसरो - तिसरो कोण 
न्हय , तर जिचेर आपणालो मोग आसलो , तिचेचकडेन जाचो साखरपुडो 
जाला तो हो मनीस . तेन्ना ' तो ' खुबळटा आनी आपणाली व्यथा आयकुपाक 
आनी बरोवपाक तूं नालायक आसा , अशें सांगून ताची निर्भत्सना 
करता . हांगा एकांकी सोपता . 

चलता वाट अश्वत्थामो 
' चलता वाट अश्वत्थामो ' ही संग्रहांतली तिसरी एकांकी 
महाभारतांतल्यो अश्वत्थाम्याचे आख्यिायिकेचेर ती आदारल्या . 
अश्वत्थाम्याक लाबिल्ल्या शापाप्रमाण तो अनंत काळ मेरेन हांगाथंय 
विडविडठ्ठा अशें दाखयंला . एके निर्जन सुवातीचेर ' तो ' ह्या कथानायकाची 
भेट अश्वत्थाम्याकडेन जाता . ' तो ' आपणाली कथा ताका सांगता . तो 
एका कारखान्यात काम करतालो . कारखान्यांत ताचेर जावपी 


वावझड / पंदरा 


अन्यायाखातीर ताणे धनयाचेर हात उबारून ' तो ' थंयच्यान पळून गेलो . 
आपणाचेर जिवापाड मोग करपी मोगीका जेना आपूण तुज्यापासून 
गुरवार आसा अशें सांगून ताचेकडेन लग्नाचो आग्रो धरुंक लागली तेना 
ताणे तिचो खून केल्लो आनी तो पळून गेलो . आतां ताच्या फाटल्यान 
पुलीस लागल्यात . देखून तो हे निर्जन सुवातीचेर पावला . अश्वत्थामो 
ताका शिटकावन सांगता , पुलीसांच्या हाताक लागल्यार ताचे हालहाल 
जातले . त्यापरस ताणे हांगच्यान पळून वचप आनी खंय तरी जीव 
दिवप . ' तो ' पळून वता आनी अश्वत्थामो थंयच विडविडत उरता . 

कोणतरी 


चवथी एकांकी आसा , ' कोणतरी ' . एकदां गावांतली एक बायल 
चंद्रा आपणाले इश्टीणी वांगडा दोंगरार लाकडांक वता . थंय चंद्रा एका 
वानरमायक पळयता आनी भियेवन पळून येता . गांवचे लोक फाटलो 
फुडलो विचार करी नासताना बळजबरीन त्या वानरमायक धरून 
हाडून देवळामुखार बांदून घालता . चंद्राचेर ताणे हात घातलो असो 
वगीच बोवाळ घालता . चंद्राकूच वानरमायची काळकूट येता आनी तें 
रातचें त्या निरपराधीक सोडून घालता.निमाणे चंद्राचेर अवसर येवन ते 
अन्यायाआड चंडीकेचो अवतार धारण करता . एकांकीत आरंभाक आनी 
अदिमंदी लोकगीतांचो आनी लोक संगीताचो वापर केला . 

संग्रहांतली पांचवी एकांकी ' तानसुर्या ' हिचेच नांव ह्या संग्रहाच्या 
पुस्तकाक लांबलां . ही एकांकी म्हादयच्या प्रश्नाचेर आटापल्या म्हणपाचें 
कळटा . कांय भुरगी गोयं शीमेचेर आशिल्ल्या एका भागांत पावता . 
थंयचे शीमेपलतडचे लोक गोंयांत येवपाक आशेल्यात . म्हादयचेर जावपी 
बांदाक तांचो विरोध आसा . गोंयचे आनी गोंयचे शिमेभायले भुरगे 
एकठाय येतात आनी एकचारान वावुरपाचें थारायता , अशी हे एकांकीची 


काणी आसा . 


सायकोसीस 
पुस्तकांतली ' सायकोसीस ' ही निमाणी एकांकी . मानवी मनांतले 


वावझड / सोळा 


ब्दंब्द दाखोवपाचो यत्न हे एकांकीतल्यान जाला . नव्या तंत्रान हे व्दंव्द 
प्रगट जाता . बावल्यो तयार करपी फॅक्टरीत ही कथा घडटा . पोको हो 
कथानायक , फॅक्टरीतल्या हेर कामदारांभशेन तो एक कामदार पूण 
सभावान , वागणूकेन हेरांपरस वेगळो . ते खातीर बाकीचे कामदार ताका 
पिसो म्हणटात . तो आपणालेच तंद्रेत जियेता , आपल्याच विश्वांत वावुरता . 
भ्रमिश्ट अवस्थेत आसताना ताच्या हातसून बायलेक बायंत धुकलून 
वडोवपाचो अपराध घडटा . ताची ताका खंतूय आसा . एका आगळ्याच 
विशयावयली आगळेच पध्दतीन तयार जाल्ली ही एकांकी . 

शाबांक एकांकी प्रकाराचो आकृतीबंध बरेतरेन सादिल्लो . जायत्या 
नवोदित लेखकांक तो सादना . तांगेल्यो रचना नाटकुली , नाटिका 
नाट्यप्रसंग असल्या सदळ साच्यांतल्यान भायर सरपा पूण शाबाचे एकांकी 
लेखन आधुनिक एकांकीचे कसवटेक पुराय अर्यान उतरता.शाबा एक 
कवी म्हणून आकाराक येतालो.ताच्यान साहित्यीक गूण आसले . नाटकांचे 
तंत्र अभ्यासून बरेतरेन ताणे ते आत्मसात केल्ले . आपणांक जे साहित्यीक 
स्वरूपाचें कितें सांगपाचें आसा तें ताणी एकांकीच्या तंत्रान बसयिल्लें . 
देखूनुच तागेल्ल्यो एकांकी प्रयोगक्षम जावपाक पावल्यो . आशय , कल्पकता 
आनी तंत्र ह्या तीन गुणांच्या बळार ताका एक बरो एकांकीकार म्हणून 
वळखू येता . 

वर्सासंकिनी गरीबी , अत्याचार , विषमता , पिळवणूक , शोशण अशा 
प्रकारांनी भडून गेल्या समाजांतल्यान जेन्ना एखादो लेखक म्हण घुडी 
घेवन वयर सरता तेन्ना तो एकलों आसलो तरी ताचो आवाज हो एकल्याचो 
केन्नाच नासता . तो त्या समाजाचो विस्फुटित जाल्लो आवाज आसता . 
परत तो ते पिळगेपुरतोय मर्यादीत नासता . तर फाटल्या पिळग्यांचोय तो 
प्रातिनिधीक स्वर आसता . शाबा हो तशा तळागाळांतल्या , दामिल्ल्या 
चेपिल्ल्या भौसाचो आवाज आशिल्लो . 

जीवनाचेर शाबाचो आकांत जीव . कश्टांचे जिवीत वांट्याक आयले . 
म्हण तो खंत शेण कशें किचमीत रावलोना . चिखलांतल्यान कमळ जावन 
फुलपाची ताचें ठांय धमक आसली . आयज मुखार कश्टांचे दोंगर आसात ... 
काळखाच्यो राशी आसात ... म्हण गळसणून ताणे हार मानलीना . जिवीताक 
फुडो केलो देखुनूच तागेल्या एकांकीनी खर आशावाद दिसता . कुड्ड्यांक 


वावझड / सतरा 


लेगीत नवी नदर फुटपाची आस तो आपणाल्या बरपांतल्यांन दाखयता . 

खर अशे सामाजिक जाणीवेचो डॉ.प्रकाश वजरीकार आमचो 
नाटककार . ' आनी एक बुटो फुल्लो ' हे तागेलें पयलें नाटक , खूब तेंपान 
रानांत बुटो फुलता तेन्ना भाग्याचे लक्षण म्हणपाची लोकसंस्कृतीतली 
लोकमान्यताय ताणे दाखोवन दिली . खूब वर्त्यांनी सत्तरीचे भाग्य फळफळ्ळां 
अशेंय आमकां दिसले . कारण एका परस अदिक मानवी बुटे फुलिले 
आनी पळयले . पूण उमेदीच्या भरांत , फुलिल्ल्याक बावपाचो आनी अकाली 
गळपाचोय शाप आसत , हे आम्ही विसरून गेले . काळान आमकां भानार 
हाडल्या . 

शाबाच्या रूपान फुलिल्लो एक बुटो अकाली बावला पूण सत्तरीचे 
उजवल्ले कुशीचो आमकां पुराय भरंवसो आसा . शाबासारखी आनी शाबा 
परसूय तेजस्वी बाळकां ते कुशीतं जल्माकं येतली आनी तांगेल्या कर्तृत्वाक 
सोसोगडाची उंचाय मेळोवन दितली . 

बापायक केन्ना केना आपलें रूप स्वतःच्या पुतामदें दिश्टी पडटा . 
शाबाचे बाबतींत अदिमंदि म्हाका तसो दिस्टावो घडला . शाबाक - म्हज्या 
मानसपुत्राक म्हजी मानवंदना ! 


पुंडलीक नारायण नायक 


वळवय - गोंय 


चत्रायः 
1 . शाबा कुडतरकाराच्या जिविताचेर आनी साहित्याचेर हो लेख बरयताना 

श्री . राजेंद्र केरकार , श्री . हनुमंत चोपडेकार , श्री . प्रजल साखरदांडे हांगेले 
वर्तमानपत्रांनी उजवाडाक आयिल्ले लेख , नेमळ्यानी आशिल्ल्यो 
तागेल्या मर्णा संबंदिच्यो खबरो , तागेली घटकान श्रीमती शोभा कडल्यान घेतिल्ली 

माहिती हांचो आदार घेतला . 
2 . ' वावझड ' , ' भुंयगर्भ ' आनी ' तानसुर्या ' ह्या तिनूय पुस्तकांनी ही एकूच प्रस्तावना 


छापल्या . 


- पुं . ना . ना . 


वावझड / अठरा 


1 . 
गोंय आमचे 


येयात आमच्या गोंयां तुमी मनाक मेळोवक शांती आनी 
संवसारांतली सगळी खोशी गोंय आमचें कोंकण काशी . 
दिव्यांतुल्या वातीवरी 
उजवाडाची बाळकां हांगा 
मळबांतुल्या नखेत्रांनी 
तळ्यांतुली साळकां हांगा 
चित्त धुंद परमळान आत्म दिव्य पर्जळान 
तना मना जातली पिशी गोंय आमचे कोंकण काशी . 
कर्तुबाचे उंच दोंगर 
दिकांपार दिश्टी हांगा 
संवसारांत वळख हाची 
अलौकीक सृष्टी हांगा 
येवकाराची उक्ती दारांजळी थळी भक्ती घरां 
चैतन्याच्यो पुण्यराशी गोंय आमचे कोंकण काशी . 
सप्तर्षीची तपोभूय ही 
मोक्ष प्राप्तीचें मूळ हांगा 
एकवटाचो जावन संगम 
सप्त न्हयांचे कूळ हांगा 
दुस्वासाची भश्ट मना नितळ जातली अंतस्कर्णा 
तिर्थ हांगा न्हांवन घेशी गोंय आमचें कोंकण काशी . 
फांत्यापारार गर्भपसय 
गुलाबरंगी सांज हांगा 
फातरा काळजार मंद खळखळ 
दर्याचो गाज हांगा 
सैमाची नकसूद करणी गोंय भुयेची सुरबूस काणी 
दर्यातळांतली मोतयांकशी गोंय आमचं कोंकण काशी . 


वावझड 

2 . 
येवकाराचो र्या 


घसघसो हांसो तुजो वझरो पावसाचो 
येवकाराचो दर्या हांव माणकां मोतयांचो 
खळखळत येवचे तुवें 
सळसळत येवचें तुवें 
भिरिभिरी रान वारो 
कानात भरून घेवचो तुवें 
मार्ग तुजो मेकळो नितळ तांबडे मातयेचो 
येवकाराचो दर्या हांव माणकां मोतयांचो . 


मळब म्हजे निळे निळे 
' तांबशें धवशें कपयाळे 
झिरिझिरी पावस सरी 
जोगूल झांज कासाळे 
थिरकता गो गिरिंगिरी वझरो वज्राचो 
येवकाराचो दर्या हांव माणकां मोतयांचो 


दोळ्यांत म्हज्या सैमपिशें 
ल्हारा ल्हारांत जोगूल कशें 
शिरिशिरी मना तरंग 
उचंबळून हय न्हयशे 
शिंवर मोगाळ रेवें देगेर फेंसाळ दुधाचो 
येवकाराचो दर्या हांव माणकां मोतयांचो 

वावझड 


3 . 
माती 


हरयाळो चंवर 
फुलांचो बहर 
शुचितेचो परमळ 
हे मातयेत . 
काय दिसांपयलीं 
हावें नदरेन पिवून घेतिल्लो 
व्हडा भावार्थान 


पूज्य श्रद्धेचो 
सुपुल्लो तिबो 


म्हज्या कपलाक लायिल्लो 
त्या यादिंच्या म्हालवजार 
म्हजी जीण सारतना 
आयज हांव पळयतां 
माती रेबो जाल्या 
कोणूय वचत जाल्यार 
गळ्यामेरेन रोमून उरता 
साळकां केनाय फुलतात 
पूण . 
तीं लेगीत 


आंग फाफुडटात . 


वावझड 

4 . 


तुज्या सोदांत 


फळाची आस्त धरची न्हय 
कर्म करीत राव , 
मेळपाचें आपशींच मेळटलें 
हे तुजें गितेतलें मर्म 
म्हज्या जिवितांत गिरयलें 
आनी तुका सोदपाक 
तुज्या जल्मथळा धांव मारली 


यमुना , मथुरा , वृंदावन ... 
जय जंय तुजी पावलां लागिल्ली 
थंय थंय तुका सोदीत रावलों . 


अमर विश्वव्यापी आसुनय 
तूं म्हाका खंयच कसो दिश्टी पडलो ना ? 

वावझड 


तुजी तूस्त तोखणाय 
आयकली , पळयली हावें , 
इलेक्ट्रोनिक्स गडगडानी . 
तुजें कारूण्य तेळ्ळे हावें , 
अनाथ बायलांच्या दोळ्यांनी . 


तुजे मुरलीचो स्वर 
तुजो यमुनेचो खळखळ 
गोरवां वासरांचें हांबेवप 
तुजें दोंगरांनी भोंवप 
सगळेच कशें निर्जीव - निरस 
सुवार्थी भुजांनी कवळून धरिल्लें ... 


तुजी चैतन्याची निळी निळाय 
खंयच कशी दिश्टी पडली ना ? 


वावझड 

5 . 


सपन पाशाणी 


केन्नातरी खंयतरी अचकीत 
कांय सपनां होलमतात 
विस्कटून गेल्ली 
सपनांच्या विश्वांतल्यान 
संघर्शाकडेन जुळोवन घेवपी 
सपनां गुलाबी परमळाची 
सपनां संस्कारी पर्जळाची 


मागीर गुंथून पडप जाता 


आपले आपुणूच 


तेजस्वी स्फुर्तीची होरावणी 
गळीतगात्र रंध्रांक 
जाणीव करून दिता 
तुटिल्ल्या चैतन्य पाखांची 

वावझड 


दवां थेंब्यातल्यान 
उदेल्ली पांचवी वाट 
नाशीच जाता 


खर वोतान 


सपनांक हुलोप दीत 


वास्तव षंढत्वाचे . 


आनी मागीर 
अदर्या मिटिल्ल्या दोळ्यांक 
स्पश्ट दिसपाक लागता 
सपनां नाशिल्ली 


संवेदना शुन्य 


निबर पाशाणी काळजाची 
एक पाशाणी मुर्ती . 


वावझड 

6 . 
हांव 


सकाळी उटठां म्होंवाळें चडयतां 
न्हाता धुसां , आरशांत पळयतां 
भायर सरतां , म्होंवाळे हांसता 
हेरांमदीं आपल्याक जोखता . 


हांव हो , चडसो तो 
केन्ना अमको , तमको जाता 
केन्ना केन्नाय अमक्या कडल्यान 
तमक्याचो तमको जातां . 


माथ्यार ‘ हांव'चो तुरो मिरयंत 
हड्डे फुलोवन घरा येतां 
परत परत हारशांत तेळून 
फुलत फुलत मळबाक तेकतां . 

अचकीत एक दीस आरसो फुटून 
आरशांत पळवचो नाद सुट्टा 
आपलेच भितर तेळून पळयत 
जळपत जळपत भितर वतां . 


अंतर्यामी दर्या धवळून 
तडीर माणकुले ल्हार येता 
जाण्ट्यांमदीं नेणारपणांत 
ल्हान सान जायत वतां . 


ल्हारयत ल्हारयत चाळणींतल्यान 
' हांव ' अचळय गळून पडटां 
स्तब्ध , निराकार , धुंद खिणाक 
एक सचेतन शुन्य जोडटां . 


वावझड 

7 . 


वावझड 


जेन्ना पावस ... 
घेवन येता वावझड 


करता सांवार 
धवळून मळबाक 
बुडयता धर्तरी 


पेटयता जोगूल 
पावळेक चिरता 


उबयता संवसार 
उबांतरा ... 


तेन्ना हांव उबों 
धिरान पर्जळटां 
इत्शेन लखलखतां 
सुखाचो तळ करतां 


सासणाचो . 

वावझड 


जेन्ना तूं ... 
घेवन येता वावझड 


करता सांवार 
जाळून काळजाक 
चलयता कातरी 
मारता मनाक 
भावनेक चिरता 
उबयता संवसार 


उबांतरा ... 


... तेन्ना हांव उबों 
भंयान गळसण्टां 
निर्शवन कलकलतां 
दुःख्खाचो कातळ करतां 
सासणाचो . 


वावझड 

8 . 
इंद्रप्रस्थ 


शिंयाळो माघ 
थंडेचो कुलकुलो 
दमट मळब 
आनी 
बंद दारां - जनेलां आड 
उबेक रजई घेवन 
रोवाक बशिल्ली 
गर्भगिरेस्तकाय ... 


5 


रस्त्याकुशीन 
कोयराच्या दर्यांत 
धवळटात वासुकिचे बेवारस वंशज 
जिवाचो राजू करून 
णवरत्नांचे हांयस दोळयामुखार ... 


सूर असूरांचे खेटाखेटींत 
जांची वळवळ नसाय ... नगण्य 
फकत खदखदता जळजळीत वीख 
घुस्मटांतल्यान फुत्कारिल्लें ... 

तेन्ना पेटटा कुलकुलो थंडेचो 
धुंवरेता दमट मळब 
जल्म घेता नायक निळकंठ 
आंगा खांदार मिरयत 
उवाळून वडयल्ल्या वळवळ्यांची आभुशणां ... 


आनी उक्त्या दोळ्यांनी पळयतां 
रस्त्याकुशीक प्रदर्शनाक दवरिल्ली 
शुभ्रवस्त्राधवला देवी सरस्पती 
बरयता इतिहास आपल्या चारूय हातांनी 
कुरुक्षेत्र वाठाराचेर 
पानझडीन अस्थीपंजर जाल्ल्या 
पॉप्युलर झाडांक साक्षी दवरून 
आनी इंद्रप्रस्थ 
तयारी करता 
वसंत पंचमीची . 


वावझड 

9 . 
उजवाडाचे झाड 


येयात ... 


रोवया आमी एक 
उजवाडाचे झाड . 


पाळांमुळांतल्यान 
धतरच्या खोल गर्भातल्यान 
करूंया सपनांची सुरवात 


उजवाड मार्गी आमी 
काळोखाचीय ना नसाय 
रात गर्भातं फांतोड आसा 
जाय कश्टांची सासाय 
पावल वाटो जुळोवया 
नासूं अंत ना पार 


येयात ... 
रोवया आमी एक 
उजवाडाचे झाड . 

लख्ख उजवाड 
पानापानांतल्यान धायदिको फांकोवया 
रानां वनां फुलांफळां 
उजवाडाचींच पिकोवया 
बळिश्ट भुजां नेटार 
तेजिश्ट जावया आमीं 
दुधारी बुद्घिकूय चडोंवया धार 
येयात ... 
रोक्या आमी एक 
उजवाडाचे झाड . 


बेनुल्लेची पर्वा कोणाक ? 
खोड जानें कडकडटा 
वाळटेचो भंय कोणांक 
साल जाची सोलपट्टा 
निश्चेवाची माती सारें 
निर्धाराक येवचो भार 
दुधाचे शिंपणे जायच 
मायेकय येवची साय 
येयात .... 
रोवया आमी एक 
उजवाडाचे झाड . 


वावझड 

10 . 
आडवेळी पावस 


पावस हो आडवेळो 
गडगडावन येता 
जोगलावून घेता 
चित्तवेध . 


आडवेळ्या पावसाची 
आडवेळीच निती 
सामान्याची मती 
ना चलची . 


सैमाचो हो भार 
चवथीक दिवाळी 
शिरवाणात होळी 
खेळ खेळटा . 


बदलत्या ऋतुंचीं 
आडवेळी हीं रूपां 
ओथंबिल्ली कुपां 
सदांकाळ . 


तुजी म्हजी भेट 
अशीच आडवेळी 
थेंब थेंब तळी 
मन आंगणात . 

11 . 


तूं अशें पावसा मदी 


तूं अशें पावसा मदीं चिप्प भिजत राव , 
उदकाची सर हांव लिप्प तुवें न्हावचें 
गडगडटा तुजेखातीर जोगुलतात धारो 
वावझडीर वावझडी रुवंरुवंता वारो 
उचंबळटा मळब म्हणे पेलून तुवे घेवचें 


ग्रिष्माची धग तुवें चांन्ने कशें सोंसली 
वसंताची कोगूळ गितां आंब्यातेंगशेर बसली 
मिर्गाची शिळोणी कानार तुज्या सादची 
परमळटे मातयेची धुंदी तुकां बादची 
मोरपाखां तुरो फुलोवन थुयथूय तुवें नाचचें 


दमट जाल्ले आसूं मळब जोगुल आतां लखलखतलें 
चान्ने उजवाड नातूं निवळ खिणभर मळब चकचकतलें 
दिश्टाव्याचो मोगाळ खीण उजळ लख्ख जांवचो 
पर्जळाचो नितळ किर्ण धाय दिकां पावचो 
उजवाडाची आटी तुवें माथ्यार माळून भोवंचें 
तूं अशें पावसा मदीं चिप्प भिजत रावचें 
उदकाची सर हांव लिप्प तुवें न्हावचे . 

12 . 
अशे कशे आमी 


अशे कशे आमी 
आपशींच घुवत रावले 
हो पांजरो तो पांजरो 
गरगरून भोंवत रावले 


आमी न्हय गा मातये गुळे 
कुंभाराच्या चाकावेले 
न्हय गा आमी शेणां थापे 
रस्त्यावेले - मळावेले 
तरीय आमच्यो थापल्यो शेणी 
जळारांचे फोडूंक दोळे 
गोबर जाल्लो आमचोच आमी 
अशे कशे फापशीत रावले 


हो पांजरो ... 

आमी न्हय गा तीर भाले 
बळिश्टांच्या हातांतुले 
न्हय गा आमी तितले भोळे 
गायंडोळांचे धापूंक दोळे 
तरीय आमचो जालो धोणू 
फोडूंक बुद्द अंदूक गळे 
रग्ताळिल्ल्यो आमच्योच कुडी 
अशे कशे पुशीत रावले 
हो पांजरो ... 
आमी न्हय गा उखलापे 
पोल जाल्ले वाऱ्यावेले 
न्हय गा आमी निलापे 
मनीसघाणे मातीभश्टे 
तरीय आमची पेरली बियां 
शेतार पाली रानात गेळे 
आमीच आमचो रेबो करून 
अशे कशेरुजयत रावले 
हो पांजरो ... 


घाणली खंय गा आमची मती 
वांझ थारायली गाभणी माती 
स्वयंभू आसून लेगीत 
झेलता थुकी ओली सुकी 
तरीय आमच्यो दोळ्यांर काती 
लाचारीचे पोटांत सुळे 
जावन नागडे आमीच आमकां 
अशे कशे सजयत रावले 
हो पांजरो तो पांजरो 
गरगरून भोंवत रावले 


वावझड 


19 


13 . 
तीनपार 


सकाळ 


भिजिल्ले हरयाळीतल्यान 
माग काडीत वच्चे 
तशी तुजे जिणेंत 
भितर सरतना उदेल्ली 
म्हजीं पावलां 
लक्तुबायेन तुज्या 
हळदीच्या आंगाचेर 
लजकेच्या शिरंगारार 
दवांचो शिंवर कशी ... 


दनपार 
सूर्य उजो ओकतना 
वखवखिल्ल्या वोतान 
पावलांच थतरवितर 
दोळ्यांर आयिल्ली 
थलथलीत कुंपांतली 
ल्हेवटी लकण कशी ... 


तीनसांज 
आशेचे ओलसाणीत 
माग काडटां काडटां 
नकळटां गुप्प जाल्ली 


काळखी रात 


उजवाडाची सुलूस घेत 
सासणांची न्हिदेंतशी ... 

14 . 
सैमगीत 


काळ्या निळ्या कुपांची सैमपिशी सावळी 
धतरे माये तुका मळब सया गावली ।। 
गडगडानी सादोवन घे 
घसघशानी भिजोवन घे 
तांबडे काळे मातयेंत जिरय सृजनाची पावळी ।। 


शिरंगारिल्ल्या आंगार झडची 
सरसरून नक्षी 
भिरभिरते नदरेंत उडचे 
दिगंतरा पक्षी 
थेंब थेंब भिजोवन घे 
माये मोगान रूजोवन घे 
दडको दडको पावस मोगाळ 
सर्वय आंगार सजोवन घे 
ओथंबिल्ली कुपा ओली झरझरून व्हांवली ।। 
गुलाबी नरेतुली 
लज तुवें न्हांवची 
उटंगार वावझडीची 


सुलूस तुवें घेवची 


पाचवी चादर फुलोवन घे 
अळंग सगळे भुलोवन घे 
सैमपिसो पावस मोगाळ 
सर्वय आंगार खेळोवन घे 
रुजवणाची सैमगितां सवणीं गायत रावली ।। 

15 . 


नाळकूट 


पुता , 
सगळ्यांक सांबाळ 
भावा - भयणांक , सोयां - धायऱ्यांक 
कोण्णा , कोण्णाक दुकोव नाका 
तुजी नाळ पुता हांगांच पुल्ल्या 
घराक सोडून केन्नाच वचूं नाका . 


आनी आवय एक दीस 
म्हाकाच सोडून गेली सासणाची 


तिची उतरां म्हज्या कटूलार 
दिशीं दिशीं आपटत आसतात 
हो संवसार एक घर , जाका असंख्य दारां 
दारां - दारांनी येरादारी 
विचारांची , आचारांची 
थंय म्हजी नाळ पुल्ल्या अशें आवयन केन्नाच सांगू ना 
घडये त्या दोन कुडींच्या खोपटाक 
एकूच दार आशिल्ले म्हणून जायत 
घुस्मटून घुस्मटून धुंवरेल्ल्या वण्टींक 
काळखाचो रंग चडिल्लो 
म्हणून जायत 
करपिल्ल्या करकरीत कोलवार 
मळबाची सांज देविल्ली म्हणून जायत 

आतां दिसता , रमरमून धांवत वच्चें 
स्वैर भोंवचें दारां दारांतल्यान 
झोंपय मारची नव्या विचारांक 
आनी म्हज्या आचारांक उजवाडाची सया दिवची 


पूण म्हजे नाळीक 
वेंगावन बशिल्ले म्हजे आप्त 
नाळ कशीच सोडीनात 
तांकां नाळकूट जालां 
म्हज्या निमाण्या स्वासामेरेन 
ताणी वखद दुराय केला 


हे सत्य म्हजे नाळीक करता अस्वस्थ 
जाता म्हजी खोप अस्थीपंजर 
जागयतात म्हज्या अंतस्कर्णाक 
बुरका बुरकांतल्यान येवपी 
उजवाडाच्यो तिरपो 
म्हजी नाळ , तिचो फोंड 
आनी ताचेर बशिल्लो हांव 
सगळे नश्वर नश्वर . 
घुमघुमता अंतर्यामी एकूच सत 
सगळींच फुलां फूल नात 
झोपाळ्याचेर धोल नात 
फुलचे आदी परमळचे आदी 
कायक गळचें पडटा 
जगतां जगतां मरपातले 
गोड गुपीत कळचे पडटा 
खडपाचेरूय दर्दपिशो 
अमर वाली धोलत आसतात . 

16 . 


तुज्या केसांत 


तुज्या केसांत 


घन घन रानात गो 
तुज्या दोळ्यांत कांगूळ गळ्यांत गो 
सोदितां , वेचितां 
हांव सपना कळे गो सपना कळे 
तुज्या मलप्यांची धार 
म्हज्या काळजाचेर वार 
जाया जुयांचो दरवळ आंगार गो 


सोदीतां ... 


तुजो साज शिरंगार 
गिऱ्या ताऱ्यांचो भार 
रातराणयेचो परिमळ वाऱ्यार गो 
सोदीतां ... 
तूं चंद्राचो भास 
हांव चतकोरी ध्यास 
वेळाकाळाचो संयम भारार गो 
सोदितां , वेचितां 
हांव सपना कळे गो सपना कळे 

17 . 
जीण 


जीण ही जिणेवरी जगपाचो यत्न केलो 
कशी आज्ञेये जीण ही एक व्हड प्रस्न जालो 


सैम खुल्ले , फुलां फुल्ली , म्होंवाचो वास आयलो 
भंवरावरी भोंवतना जिणेचोच वाज आयलो 


तोंडा म्हऱ्यान रुपडी लेवून संवंगानी नाच केलो 
रुपडीं कुशीन काडचे खातीर जिणेंतलो वांटो गेलो 


पोटा फाटल्यान धांवतना घामाचो हुंवार केलो 
तव्यार पडिल्ल्या थेंब्यावरी सपनांचो धुंवर जालो 


जाती , पाती , विटाळानी जिविताचो खेळ केलो 
पोशान उदक घेतना चेरो अनवळखी जालो 


दुकांची खारसाण घेवन घामान इल्लो वांगड केलो 
मोगाचे हूनसाणीत मिठाचो खड़ो घालो 


प्रस्नांची जाप सोदतना प्रस्नाचो चिखल केलो 
जीण ही जिणेवरी जगपाचो यत्न केलो 

18 . 
अस्तित्व 


न्हंयचे तडीर तळपार बसलां कवळून 
निळे निळायेचें निरभ्र मळब 


पयस नदरे पलतडी हय न्हयशें 
वाऱ्याचे ल्हारेंत वावदळिल्ले 
उक्तै भणभणीत रेंवट 
उमथून पडिल्ल्या संवेदनाची 
किळसावणी काडावोडणी 
उमटिल्ल्या अतृप्त रेशांचेर 
फाफशिल्ली , दिकांहीन 


गिदांचे थवे काय 
वडवाग्नीचे वणवे 
झोमून घेतात उदकाची हुंवारां 
तशीच तप्त समुद्री ल्हारां 
तानेन धाय दिको वळवळटाना 

घसघसता परतो झोत 
सुक्या सांत्वनांचें वल्हें वल्हयत 
अश्वत्थामी वेदनेचे रूं 
तशेंच उक्तं भळभळताना 


कवळिल्ल्या मळबात खरें म्हळ्यार 
आसपाक जाय आशिल्ले 
पुराय पितारिल्ले ब्रह्मांड 
अस्तित्वाक ल्हवपीक आल्लय दीत 
उदकावरी खळखळपी 
चैतन्यमय सळसळपी 


मागीर आयज अशें कित्याक जाता ? 
हे दिसा सपन , काय हो भास ? 
ना ना , हो तर अस्तित्वाचो 
धुंवरात शेणिल्लो आभास 
शिटकायता म्हज्या इश्टानों 
नासत घडये बसपाखातीर 
हे न्हंय , तडिवेलें तळप 
नासत कवळून घेवपाखातीर 
हे निळे निळायेचे मळब 

19 . 


त्या दिसा 


त्या दिसा फांत्या पारार धवेंच धुकें दाटलेलें 
ओठानीं तुज्या ओठांवेले म्होवाळ थेबे भेटलेले 


नक्षेत्रांची कुरू गेल्ली काजुल्यांची भिरी गेल्ली 
लिकी लिकी दोळ्यांत तुज्या दोळे म्हजे दिपलेले 


कोणाक खबर उतरां मोनी तुजी म्हजी चित्रां मोनी 
सुनसान वाठाराचेर मोनेच स्वास पेटलेले 


धुक्यान दिल्ली मिरमिरी शिंयान आंगांत शिरशिरी 
सरसरून ल्हंवेर काटे तेन्ना थंयसर फुटलेले 


तलम धुकें दोंगर पिशें देंगण देंगण हुपून अशें 
धतरच्या गर्भी पोल्यार सपन रंग हांसलेले 

20 . 
तुजी म्हजी पावल वाट 


तुजी म्हजी पावल वाट बेगा बेगी सोपंव नाका 
जड जातली पावलां म्हजीं उतरां तुजी थारंव नाका 


तेंच चान्ने चंद्र तोच शितळ शितळ गंद तोच 
वाऱ्या वाऱ्यार धुंद तालर उतरां तुजी विरंव नाका 


सोंस म्हज्या काना मना पानान पान हालती रानां 
स्वास तुज्या गळ्यातळा उतरां तुजी निरंव नाका 


आपालिपा मळबा मळार बिण्ण काळोख म्हज्या दोळ्यार 
धव्याफुल्ल अळंग कुपार उतरां तुजी लिपोंव नाका 


झिळी मिळी रूखतळा चान्ने शिंतोड जळामळा 
पुंजायत बसन अर्थ तांचो उतरां तुजी रकोंव नाका 


जीण म्हजी फुलां शिंवर जिणेत तुजे येवंदी चंवर 
फांत्या पारार म्होंव्या सुरांर उतरां तुजी सुकोंव नाका 

21 . 
बरोंवक सोंदतां काव्य एक 


रसाळ म्होवी भास वापरून 
करूंक सोदतां दिव्य एक 
यमक , छंद , जुळोवन घोळोवन 
बरोंवक सोदतां काव्य एक 


कितली म्हणून बरोंवची 
वास्तव जिणेतली रडवण 
सदांचींच दुकां सुकीं 
कानार सदांचीच पिरंगण 


जळोवन किल्लयल्ली शेतवड 
कितले फावट जळोवं 
मारून वडयल्ली वेदना 
निबर काळजान मारूं . 


लागता बरोंवक लेखणी आनी 
उडूंक लागतात शेवणीं 
कल्पनेचो वारू स्वैर 
करता सप्तरंगी भोंवडी 

गुलाबीशी जुवान आनी 
सपनाळी रात गो 
धगधगता तूं वेंगेत तशी 
लकलकता वात गो 


तेन्ना तो मेळटा अचकीत 
वळखीचो चिरंजिवी 
अश्वत्थामी ब्रह्मास्त्री 
भळभळायत म्हान कवीत 


भगभगीत ओंकता उजो 
सुर्याचेंय तेज लिपत 
गिरगिरता भोंवरो कसो 


दर्याचोय थाव चुकत 


जिविताचें रेवट सुकें 
दुकांचोय ना शिंताडो 
अस्तित्वाचे बोंदर पिनकें 
देह पडला उतांडो 


खदखदता ल्हावां रस 
उद्रेकाचो जिवाक धेक 
कशी वापरूं म्होवाळ भास 
बरोंवक सोदतां काव्य एक 

22 . 


रुख 


उबो आसा रूख 
कडकडट्या हाडांच्या 
जख्खड जाण्ट्या मनशावरी 
आपल्या किलकिल्या 
सहस्त्र मलप्यांची 
उघडधाप करीत 
घेता दीर्घ स्वास 
विखाळी गॅसाचो 
आनी सोडटा उस्वास 
जीण जगोवपी स्वासाचो 
घुस्मटपी मनीस कुळयेच्या 
काश्टांत जीव फुकपाखातीर 


उबो आसा रूख 
अस्थिपंजर खांदयो गळयत 
पळयता खंती नदरेन 
सगळीच झोपां गळे अंदिल्ली 
मोडवीं मोडवीं 
मातयेक घांस मारून 
मळब विसरून गेल्ली 


आंवडो घोंट्टा रूख 
मारता नदर दिकांपार 
होरायता जगनियंत्याक 
वाचय आमकां वाचय देवा 
जगय आमकां जागय 

23 . 
जाण्टेपण 


एक स सात वर्त्यांची जाण्टी 
मांडून बसल्या पसारो 
मुंबयचे मरीन लायन फुटपाथाचेर 


तिचे चार पांच वसा पिरायेचे 


नेण्टे नातू 


हाडटात पुंजावन 
कुडके रद्दीचे 
उस्टायिल्ल्या वर्तमानाचे 


जाण्टी दिता तांकां 


चौकोनी आकार 
घडयांनी फाळून 


भरता आपल्या बोटव्यांत 
आनी सोडटा सुस्कारो 
आपल्या नशिबाच्या पिनोळ्याचेर 


नातू जळपतात 
रद्दीचे उश्टावळीक 
घुस्पतात शेंकड्यानी धेगानी 
सुसंस्कृतांचे धावपळीत 
आनी नकळटां मारतात धेपां 
संवकळीचे वाटेर 
जाण्टेपणाचे 

24 . 
काजळी 


उजवाडाची वाट पळोवपी उदेंत 
घोंटेरांतसून भायर येवक सोदपी शेवणी 
एका भव्य आरसपानी देवळांत 
सुचीत शांत नितळ थंडसाण 
आनी रातभर पेटून 
काजळीन कलय आयिल्ल्यो दिवल्यो 
तुज्या लांब सडसडीत बोटांनी 
घासून पुसून लख्ख करपी तूं 


तूं कोण तें हांव नकळो 
तूं पळोवन अनवळखी 
तूं कळून ना नाकळपी 


तुज्या नितळ मुखामळार 
रातच्या काळखावरी 
सया मारता काळसरशी 
इतलेच जाणवता 

दिवल्यो चकचकायतना 
तुज्या कपलार लागता 
धुंवरी धुंवरी घस 


तुज्याच बोटांची 


तुकां कळ नासतना 


रातभर पेटून पेटून 
आस्वस्थ जावन न्हिविल्ल्या 
दिवल्यांतली ही घस 
तेलकटशी , बुरसटशी 
पुरायेन तुजे नितळसाणीक 
वेंगावन बशिल्ली 


घडये तुकां ताची जाणीव 
आसत नासत 
पूण एक मात खरें 
सकाळच्या सुर्याच्या उजवाडांत 
त्या काजळी दागाची व्याप्ती 
चड आनी चड जाणवता 
गडद काळी काळी जायत वता 

25 . 
येयात , आमी शिगमो खेळुया 


येयात आमी 
शिगमो खेळुया 
होळी झुजोंवया 
नेमात घालुंया 
तुरो मिरोंवया 
शिरेर मदेवया 
शिंगां दाखोंवया 


बडयले आमी 
बेगडी धोल 
कागदी ताशे 
पोकीं काशाळी 


मिरयलीं आमी 
खांदार तरंगां 
माथ्यार घुडयो 
कपलार तिबे 

आता झंजाळुया 
अडेची म्होवाळी 
नडेची कर्तुबां 
पिडेची मनां 


आनी काडुंया भार 
अंतरआत्म्याचो 
मुळपुरूसाचो 
आत्मचिंतनाचो 


रंगांत रंगुया 


लाल गुलाबी 
घन घन निळ्या 
चैतन्य सागरांत 


येयात आमी 
काळोख व्हळावया 
दिवल्यो पेटोंवया 
शिगमो खेळुया .... 

26 . 


सान्न 


घरांत , घरभर जाल्यो 
कोयराच्यो राशी 
तेन्ना हाडली एक 
सोबीत हिरांची सान्न 
मुगडो बांदिल्ली 


लायलो तिच्या कपलाक 
हळदी कुंकमाचो तिबो 
तेन्ना पडले तिचे होटयेंत 
सर्वय अस्तुरींचे कर्मभोग आपशींच 
माग नासतना . 


सान्न रावली निवळ करीत 
हुमरो , चौक , साल , 
कोनशान कोनसो 
पयलीं आवाज करीत 
मागीर कमर बागोवन 

तिकाच कळुक ना 
केन्ना झरले तिचे हीर 
जालो वेतभर खुराडो 
पावली मागीर दाराचे भितोडेक 
गू घाण निवळ करपाक 


जगावेलो कोयर घेवन 
हांवूय पावलों भितोडेक 
तेन्ना झाडलो तिणें म्हाका 
मोडिल्ल्या हिरांची 
लज धापीत 
भुंयकांपत्या मोन्या स्वादसानी 

27 . 
बावटे 


कितले नाचयले बावटे 
केन्ना हातांत धरून 
माथ्यार मारून 
तर केन्ना माथेफिरू जावन 


बावटे तरेतरेचे 
रंगरंगयाळे 


झालर लावन 


बेगड लावन 


चकचकीत 
लखलखीत 
रंग आसुनय काय बेरंगी 


बावटे पार्टीचे 
गांवांचे , नांवांचे 
धर्माचे कर्माचे 
भळभळट्या वर्माचे 
जातीचे , कातीचे 
पोटजातीचे 
पोटांतले मळमळीचे 


40 


वावझड 


बावटे दोगुल्लेर 
फांतरांचेर 
रस्त्याकुशीन 
झाडामुळांत 


झाडा तेंगशेर 


घाट माथ्यार 
न्हंयच्या फांट्यार 
गुवात तशे घाणितूय 
थकलों 
लावन लावन बावटे 
पडलों उदारो 
पळयत 
दोळे सताड उगडून 
वांटकुळ्या निस्तेज सुर्याक 
कसलेशे घुमटेवेल्या 
बावट्या फाटल्यान 


अस्तमताना 


तेन्ना जाणवलें 
म्हजे भितरले 
सद् चित् चवायेचेर 
तसोच उरला एक बावटो 
लायनासतना 


घडी करून 


ताकाय आतां 
नाचोवपाक जाय 
अंतर आनंदाची 
घुडी उबारून 

28 . 


बोगदो 


बोगदो सद्दां रावता उबो 
माथ्यार जडशें वजें घेवन 
उबाळ धिटाय कांबळ घेवन 


ट्रेनी येतात धडधड करून 
सुख दुख्खी लोकांक घेवन 
कर्मकांडांवांगडा घेवन 


कलकलता काळीज काळजेन 


लोकांचो आक्रोश आयकून 
केन्ना किळच्यो केन्ना गायन 


तरीय वाट पळयता बोगदो 
जरी ट्रेनी येतात धावून 
किटाळां माती धुल्ल घेवन 


येतात ट्रेनी दोनूय कंडसून 
जाता खिणभर धरणीकंपन 
घुट्टा स्वास काळीज करपून 


जाणा जावनूय बोगदो उबो 
दर्यावरी खवदळ गिळून 
सुर्यावरी भगभग घेवन 


उबो आसां हावूय जसो 
बोगदो जावन वजें घेवन 
उबाळ धिटाय कांबळ घेवन 

29 . 


गवाय 


धुल्ल , धुंवर आनी बोबाटीन 
एकाद्या सुशिक्षीत 
बेकार तरणाट्या भशेन 
बेजारिल्ली , पिंजकी 
रखरखीत दनपार 
रस्त्याचे कुशीक 
तुंबलेले खळयेत 
अशाच एका खडबडीत मनशाचे 
भुंयेक घांस मारून पडिल्ले 
निर्जीव कुडिचेर 
चादर कशी पातळळ्या 


सरकारी कागदाचेर 


बेवारशी मडे म्हणून 
नोंद जातकच 


दनपार विडविडटा 
करता याद 
ह्या मनशा सांगातान 
घालयल्ली मर्णापयलींची 
सगळीं वर्सी 
वेतभर पोट आनी 
साडेतीन हाती भुयेखातीर 
चलिल्लो संघर्श 
ताचे जिणेतले 
हर एक 
रखरखीत घटकेची 


गवाय जावन 

30 . 
आनीक एक पोर बेघर जाता 


आनीक थोड्याच दिसांनी 
बांदकाम पुराय जावपाक 
आयिल्ले हे इमारतीचे एके कुडीत 
म्हज्या संवसाराच्यो 
दळडियो वादो शिंपडून पडल्यात . 


चार पोरांचें लटांबर 
म्हज्या बेघर संवसाराचे चार खांबे 
फाटीर मारिल्ल्या म्हज्या संवसारावांगडा 
फरफटत येवन ह्या चार कोनशांनी 
चिऱ्यांचे मातयेंत आनी 
झडिल्ले रेवेत मुंगरून पडल्यात 


हांव आनी म्हजी अस्तुरी 
हजार वेळा उदारी पडून 
देवाक होरायत आयल्यांत 
“ इमारत पुराय जावची न्हय , आमकां उपाशीं मारचे न्हय 
तांकां घरदार दितना आमकां बेघर करचे न्हय " 


आतां हावें 
देवाक दुशणां दिवपाचींय सोडल्यांत 
कर्मभोगाचेर भाशणां आयकुपाचींय सोडल्यांत 

दीस येतात , दीस वतात 
पोट भरतां भरतां भूक मरता 


पोरां जातात , पोरां जगतात 
पोरां मरून वतात 
तिनसांजचो सुर्या सकयल देंवतकच 
कूड गडद गडद 
बिण्ण काळखी जायत वता 


सदचेवरी रडून भेकून 
विकळाप करून 
पोरांच्यो कुडी 
विखरून पडिल्ल्यो आसतात 


आनी हांव , सूरसम्राट 


उपाशी पोटार घेतिल्ल्या कोपानेटार 
एक कोनसो धरून थपकल मारतां 


त्या दुसऱ्या कोनशाक 


म्हजी अस्तुरी 
गर्भभार सांबाळीत मातृवेणो सोशीत 
गर्भाक वाट करून दिता 


ही कितवी पार्त 
तें हांव नकळो पूण 
तिची सुटका करपाक हांव आदार दितां 
आनी तेन्ना आनीक एक पोर 
बेघर जाता ... 

31 . 


गुरू 


जगतना केन्ना केन्ना 
मर्णाची याद येता 
दुयेसांची , अपघातांची 
घातपाती कर्तुबांची 
आसमानी संकश्टांची 
अदीं मदीं सुलूस घेतां 


लाचारीचे दलदलिंतल्यान 
सुवार्थाचे गुट्टानिंतल्यान 
वाट काडीत पळ काडीत 
न्हयचे तडीर धांव घेतां 


बसतां पळयत दंग जावन 
व्हांवत्या उदकांत नदर लावन 
भिरभिरती नदर घुवत 
शेरनीच्या झोंपार वता 


उदका लोटांत झेझरून गेल्ली 
हुंवरा पावसांत बुडून गेल्ली 
नगन नागडी जाल्ली शेरन 
पाना पान आंकरून येता 


जैतिवंत तो शेरनी तुरो 
आंगार म्हज्या फिरोवन घेतां 
सैरभैर जाल्ले जिणेत 
तिच म्हजी गुरू जाता 

32 . 
म्हजे मोगाळ भयणीक ... 


म्हजे मोगाळ भयणी ... 
भावबिजेक हांव येवचो म्हूण 
धाडिल्लो तुजो रकाद 


म्हाका पावलो 


नरकासुराचो गोबोर करून येवपी 
भयणीची राखण करपी 
कर्तृत्वी भाव 
अशी तुज्या मनांत 
वर्सान वर्स आशिल्ली म्हजी प्रतिमा 
परत एकदां जाणवली 


हांव येवंक ना 
म्हणून तुका राग आयला आसतलो 
पूण कितले दीस हांव 
म्हजे म्हाकाच फटोंव ? 
हांव कृष्णावरी जावंचो 
नरकासुरां सारकिल्ल्या राक्षसांक 
काबार करून वडोवंचे 
अशें तुका दिसप 


सभावीक आसा 

म्हणून जायते फावटी 
कृष्णाचो कर्मयोग 
रासक्रीडा - कामक्रीडा 
सगळे सगळे अणभवपाचो यत्न केलो 


पूण अजून मेरेन 


कृष्ण म्हाका 
होलमूक ना 


जय जंय म्हणून हांव पावल घालतां 
थंय थंय वास्तव समाजाचें 
पोजडें , कुसकें , बुरबुरीत बांबर 
म्हजे कुडिसयत आंतरीक तत्वांच्या मुळांमेरेन 
म्हाका पुरून वडयता 
म्हजे अनंतात झोपय मारपी नदरेक 
चिखल कोंडांत बुचकाळून वडयता 


पयर दिवाळे दीस 
सोवळो शिरंगार करून 
पंचारत घेवन तुजी वयनी 
म्हाका ओवाळूक आयली तेन्ना 
जैतिवंत योद्याच्या झेतान 
हांव उबो रावलों 
आदर्श घोव जाय म्हणून सपनेल्ल्या 
तिच्या भावार्थी दोळ्यांनी 
निर्शवणीची ल्हारां सळसळिल्ली 
म्हाका दिश्टी पडली 
वाती वातिंतलें तेज घेवन 

पर्जळीत लखलखांत 
उबी आशिल्ले अस्तुरे मुखार 
हांव किट्ट काळखाचो 
बावलो कसो उबो रावून 
म्हज्या काळोख बिण्ण कर्तुबाची चित्रां 
यादिंच्या आल्बमात परतीत रावलों 


राती खेळयिल्लो नरकासूर 
त्यो गाळी , तो सोरो , ती धुमशेणां 
आनी निमाणेकडेन 
धोल ताशांच्या कलकलाटांत 
झिळीकाळखाचे अडगळीत 
कोणा पापणे अस्तुरेची 
आसमंतात विरून गेल्ली 
मनीसखायरी किळांच 
आनी कमकमून नरकासूराक पेटोवपी 
जिबोळ्यां कणकणी 
नरक जावन वळवळपी 
म्हजेसयत कितलेशेच जीव 
नरकासुरापाश्ट प्रवृत्तीनी भरिल्ले 


तुजें आपोवणे 
म्हज्यान न्हयकारूं नजो 
हांव केन्नातरी येतलोंच 
पूण म्हज्यांतलो 
नरकासूर लासलेबगर 


तुजे भावनेतल्या भावार्थी कृष्णाक 
हांव कसो दुखोंव ? 


तूंच सांग 


तुजो मायेस्त भाव 


वावझड 


49 


33 . 


पावस 


काळ्या निळ्या गच्च 
कुपां फाटल्यान 
म्हज्या मनाचो नितळ दर्या 
वावझडिची सुलूस घेत 
अंतर्यामी ल्हारेता 
कुपां काजळ मोनी 
उदकाळ तोल सावरीत 
धतरक वथरेतात 
म्हज्या मोगाळ इश्टा 
वाऱ्याची ल्हानशी 
थरथरती लकेर 
अंतराळ माग काडीत 
सृजन रकाद धाडशीत ? 


तुका उटंगार 


पावसान न्हाणयन .... 

34 . 
मन चिप्प ओलें ओलें 


मन चिप्प ओलें ओलें 
अंत ना पार अशें मळब निळें 
अदृश्य यादी , अस्पश्ट दिश्टी 
अथांग अचल मना तळे 
भिरिभिरी नदर अडोगी वारें 
कितलें फट कितलें खरें 
झडून फुलां पाकळ्यो पाकळ्यो 
बीज उरलें फळ बरें 
उचंबळ मन खवदळ दर्या 
भरतेंत आमोरी निस्तेज सुर्या 
फेस शिंवरून ल्हार ल्हारेता 
सांबाळून तारूं व्हलय रे तारया 
दिश्टी पार हे ब्रह्मांड निळे 
रेवेंत बसका सैरभैर दोळे 
चंचल यादी आंग शिवरेंता 
मन चिप्प ओलें ओलें 

35 . 
धुकें धुकं मनांत म्हज्या 


धुकें धुकें मनांत म्हज्या 
किर्णां तूं घेवन यो 
काळेकुप्प जिणेंत म्हजे 
सुर्या तूं जावन यो 


नक्षत्रांचे लामणदिवे 
केन्नाच कोणे पालयले 
काळजांतुले दिवलेक म्हजे 
मळब ध्यास घेवन यो 


फुडेंच पडटात पावलां म्हजी 
नदरेत म्हजे धुकेंच धुकें 
जिणे दिश्टी चुकत म्हजी 
मोगा वाट दाखोंवन यो 


मिरिमिरी धुके पडला 
थंड शितळ वारें सुटलां 
शिरशिरी आंगार म्हज्या 
मोगा उबाळ घेवन यो 

36 . 
सर्ग वाट 


दोळ्यांत तुज्या सर्ग वाट चलतां गो हांव 
हाडूं नाका दोळ्यांत दुकां चुकत म्हजें पावल 


वाट भोव मोलाची ही 
काळजाच्या गो तोलाची 
संथ ल्हारां नदरेत तुजे 
मळबाचे गो मायेची 
चाळव नाका वादळवारें दोळ्यांत तुज्या राव 


सपनाळी नदर तुजी 
वाट म्हाका दाखयतली 
परमळीत येवकाराची 
फुलां वाटेर शिंपडायतली 
जपून घालतां पावल म्हजें फूल कशें जावं 


सोशेंता गो जीण म्हजी 
अमृताचे आशेची 
सासणाची धार बाये 
तुज्या ओठांत झरझरची 
विस्वाचाचे उदक जाय गो तानेल्लो दर्या हांव 
हाडूं नाका दोळ्यांत दुकां चुकत म्हजें पावल 

37 . 


म्हज्या मन इश्टा 


म्हज्या मन इश्टा 


तूं योच 


विसरूं नाका हाडपाक 
पाखां गरुडाची 
घट दवर मतींत 
सपनां मळबाची 


तुज्या तिक्ष्ण दोळ्यांनी 
पळय धतरेर 
म्हजी हळशीकावणी काया 
कात शेणिल्ल्या सोरपावरी 
पडिल्ली आसा भुंयेर 


तुज्या हावेसाच्या पाखांनी 
शक्त भरिल्ल्या चपक्यांनी 
उबार तिका मळबार 


54 


वावझड 


दिसूंदी तिका जिणेचो हावेस 
कळूदी तिका मर्णाचो हावेस 
कळंदी तिका मर्णाचो कळवळो 
मर्णाचो निमाणो भंय तरी 
शिकोवंदी तिका हातपाय हालोंवक 


तूं योच 
कसलेंय रूप घेवन यो 
आनी जागो कर 
कुशीत चंद्रीम घेवन 
चमचमते तन्ने रातीक 


तोखेत बशिल्ल्या म्हज्या जिवाक 
गदगदांवन सांग ताका 
दोळ्यांतली धग न्हिवत आयली 
चंद्रीमाच्या नितळ चान्न्यात 


देखून आतां पळय 
त्या रखरखत्या मळबाक 
घे सोसून तें आरसपानी वोत 
आनी कर तुजी गवाय 
त्या माथ्यावेल्या तेजिस्ट सुर्याक 

38 . 
गिरेस्त भुंयेच्या कुस्कुट कणानी 


आपल्या पोटाक उजो पेटलो 
हे जेन्ना तांकां कळ्ळे 
तेन्ना सगळेच निळे निळे मळब 
खळखळ्ळे 
दोळ्याची कवडुलां 
हय न्हयशी धुंवरेली 
रंध्रारंध्रांतल्यान 
स्वासास्वासांतल्यान पेट घेत 
तांचें धगधगते रगत 
धांयदिकांक पातळ्ळे 
ते - कामगार 
उद्येगीक यंत्रणेत बळी पडिल्ले 
वेठबिगारी ह्या सोबीत नांवासकल 
आख्ख्या फुडारासयत 
चिड्डल्ले , माड्डल्ले 
पोट , पोलीस , पोलीटिक्स 
ह्या चक्रांत ध्रुवतां ध्रुवतां 

दळडीर जिणेचे चुरचुरीत लकेरीत 
काकळूट , दुस्वास , फकाणांची 
हातींत वांटकुळीच कट्टी येत म्हणसर 
अस्तंतेची निरस पावलां 
सपनेल्ल्या उजवाडाच्या कोनशाक 
लाचार जावन वेंगावन बशिल्ल्या 
कामाचे मोल कितलें ? 
कोणे थारांवचें ? 
पोश्यांत मूत फुड्यांत कूट 
कितलें म्हण वळवळचें ? 
आयज आसा 
फाल्यां नासतय बी 
हक्क जाय ? 
घडये कांयच नासत 


एक ना दोन 
हजार प्रस्नांनी 


मालूक कशे पिशांतूर जावन 
नेरवांकार कशे 
मानसीक स्थैर्य शेणोवन बशिल्ले 
भौशीक माचयेवेल्यान 
आदर्श मनीस तत्वांच्यो 
आडडी मारपी 
सवंगी रूपड्याचेर 
वास्तव जिणेंचे बुरशें , पोजडें 
बांबर मोखून मेकळे जाल्ले 

कितले हुमरे झिजयले मंत्र्यांचे 
पयलीं अनवळखी 
मागीर संवकळीचे जाल्ले 
उतरांचो खेळ 
कायद्यांची भास 
आशेचे दुवाळे 


बाकी शुन्य 


कोणे कोणाक सांगचें 
जंय पोटाकच उजो पेटला 
कोणे कोणाक सांबाळचे 
जंय मळबच खळखळ्ळां 
हांगा गिरेस्त उद्देगीक 
मुठभर मुठिनी 
समाजशास्त्र आवुळ्ळां 
गिरेस्त भुंयेच्या कुस्कूट कणानी 
रगत सगळे विरगळ्ळा 

39 . 
हे कुंती 


हे कुंती , 


म्हजे हय न्हयचे अवस्थेर 
म्हाकाय म्हज्या खंयच्या तरी 
एका गुरून दिल्लो कानमंत्र 
अणभवूक नाशिल्ल्या 
गुमानीत मातृत्वाची ओड 
म्हाकाय आयिल्ली तुजेवरी 
तेन्ना हार्वेनूय आवाहन केलें 
म्हज्या तेजिस्ट सुर्याक 
तुजो आदर्श इतिहास 
म्हज्या शिरंतरांनी घोळयत 
हावेंनूय सोंसल्यो मातृवेणो 
जिवाच्या आकांतान 
पूण हे कुंती 
तुन घडयिल्ले म्हाभारत 
अजूनय जिवें तट्टटीत आसतना 
हांव मात भौशीक 
रुढी परंपरेच्या जंजाळात 
गेलां पुराय गुरफटून 
तुजें असामान्य कर्तृत्व 
करचेंच पडटा मान्य 
असहाय जावन 
पूण तुजेपरस 
म्हजें मातृत्व उणे 
हें हांव कशें मान्य करूं ? 

40 . 


काळोख सांसपितां 


म्हाका घट याद जाता 
शाळेत शिकतना 
" तूं फुडे कोण जातलो ? " 
अशें विचारिल्ल्या प्रस्नाक 
" हेरांच्या उपकारा पडपी 
हेरांखातीर जगपी 
हांव एक व्हड मनीस जातलों " 
अशी सडसडीत जाप दिल्ली 


घर , पाटी , पुस्तक 
जळी मळी सगळेच कडेन 
आदर्श मनीस जीण 
ध्येयवादान भेरेल्ली 
तांच्यो देखी , तत्वां घेवन 
संस्कारी नितळ मनातल्यान 
चैतन्याची सुखदिणी लकेर 
शिरंतरांतल्यान सरसरून गेल्ली 


एका अमर अशा 
सत्यम शिवम् सुंदरम 
राजपाटणात हांव वावुरतां 
अशी सपना पडटाली 
आनी तेच भिरकेंत 
दिसाच्या चकचकीत उजवाडांत 
सपनातलो अविश्कार 
चोपड्यांच्या पानापानाचेर 
देशाचो नकासो चितारून 
सपनातले सप्तरंग भरतालों 

पूण हाली कितें जालां कोण जाणां 
सपनां घेवनय भोंवना 
कोण विकतींय दिनात 


न्हिदिल्लेकडेन केन्ना केन्ना 
जाग आयिल्लेवरी जाता 
हावूच कोणाचेर तरी 
बलात्कार करतां 
कोणाचो तरी खून करतां 
कोणाक तरी नाङ्टां 
कोणाक फटयतां 


कोणाक तरी फुसलावन 


उज्यान घरां पेटयतां 


पोलीस धांवतात फाटल्यान 
आर्मी आनी लाठी घेवन 
धावतां धांवतां खर्शतां 
धावपाकूच जायना 
किळांच मारून उट्ठां 
तेन्ना घामान थपथपतां 
अशें कित्याक जाता काय ? 
काळोख सांसपितां ... 

41 . 


मन 


मनाच्या ह्या मायपासांत 
गुतूंन पड्टात मनशां 
अचल - चंचल , स्थीर - अस्थीर 
मनां घेवन मिरोवपी 
मागीर मनाकूच आवरनात 
मना फाटल्यान धांवपी 
मनाच्योच पावलवाटो 
ल्हारांचेर स्वार जावन 
अथांगाचो सोद घेवनी मन 
कुपांचेर भार जावन 
अनंताचो वेध घेवपी मन 


केन्ना अपुरबुद्ध , गूढ 


तर केन्ना निरभ्र , पारदर्शी 

मागीर मनाकच खुणायतात 
क्षितिजाच्यो वांकड्यो धारो 
धाय दिकांच्या चक्रव्युहाचो 
भेद करून 
मन झोपय घेता धारे धारेचेर 
हांव - तूं , तूं - हांवच्यो वण्टी 
रोकड्योच कोसळटात 
मनाचे यादस्तिकेवेल्यान 


तरी पसून 


मनाक आवरपाक जाय 
मनस्वी मन अंतर्मनाक जुळोवन 
मनाक सांवरपाक जाय 


कारण मनच घडयत आसता 


आपलो फुडार 


आपली नियती 
नियतीक शुद्ध मनान 
लिप्प न्हाणोवचें आसता 
मनाक रिमझीम पावसांत 
चिप्प भिजोंवचें आसता 


वावझड 


63 


42 . 
आमी 


असहाय आमी हुजरे 
जाले आतां भाट 
जगपाची आनी जिणेची 
हीच आतां नवी वाट 


मनीस म्हणून कित्याक जल्मले 
प्रस्न हांगा निरर्थक 
ध्यास खंयचो ध्येय खंयचे 
कित्याक नारे अर्थ 
स्वार्था फाटल्यान धांवत वच्चें 
हीच निमाणी वाट 

दोळ्यांमुखार व्हावून बच्चे 
उदका पोंदसून पेवून वच्चें 
घाण स्वत्व आनी सत्य अनाडी 
हीच उफेल्ली नोट 


आमीच पेरतां बी विखाळी 
आंवडेतां वगींच अमृत केंसरी 
बुद्धीभ्रश्ट आनी भ्रमिश्ट आशा 
होच आतां आंवाठ 


तरीय निमाणे मनीस आमी 
आशा काळजांत घेवन जगपी 
ऋतुचक्र घुवोन भोगपी 
अंतरात्म्याक सदां होरावपी 
म्हणून परतितां लोट 


जगपाची आनी जिणेची 
हीच आतां नवी वाट 

43 . 
दावें 


नदरभर पातळिळ्ल्या वाठारांत 
घसघसून पोसवल्ले 
पाचवें शेत 
आनी एका पडींग कोनशाक 
घट्ट मारिल्ले खुंटयेक 
लांब राजवान आंवळून 
बांदिल्लं एक पाडूक 
राजवाच्या मर्यादीत व्यासांत 
चरोव खावन 
रवंथ करीत बसला 
पोट भरतकच 
सरभोंवतणी नदर मारता 
तेन्ना ताका दिश्टी पडटा 
शेकानशेक पातळिल्ले 
पाचवेंचार शेत आनी 
मुक्ततायेन ताव मारपी 
दिगंतांतली शेवणी 

तेन्ना ताका सट्ट करून 
जाणीव जाता 
आपल्या बंदनाची 
गळ्यांतल्या राजवाची 

माना 
तें उटठा धडपडून 
ओडटा , हामेता , धांपेता 
मानेक करकरून कंगरे पडटात 
इतल्यांन येता ताचो धनी 
तें पळयता आशेन 
दोळ्यांत जीव हाडून 
मुक्तीची सपना रंगयत 

गर 
वघेवणी सोंपचे आदीच 
धनी धरता ताच्या कानाक 
व्हरता गोठ्यांत 
लांब आशिल्ले राजू सोडयता 
आनी गांठलायता गळ्यांत 
दोन हाती मोडवेंच दावें 
गाठी गाठींचें 

44 . 
आमी पिशे जावंया 


खूब जाले शाणे आमी 
केन्ना केन्ना देड शाणे 
तोंडाची वाफ घालोवन 
जाले आमी अती शाणे 
मात्शें फाटीं वळूया 
आमी पिशे जाया 

कारका 
जावन आमी अती शाणे 

कान मानिनि 
आमचेच केले आमी दोणे जगात जगत 
राज्यकर्ते , समाजकर्ते , 
मठाधीश , पिठाधीश , 
आप्तइश्ट , आपुडभश्ट 
सर्वयमुठीनी आमचे दाडे 
मुठी सोडोवन घेवंया 
आमी पिशे जाया 

शाणेपणाचे फेटे मारून 
जाले आमी सांगकामे 
हाचें मात्शे वजें उखल 
ताची मात्शी गाडी धुकल 
हाका व्हरून घरा पाय 
ताच्या खड्ड्याक तेल लाय 
आतां फेंटे देवोंवया 
आमी पिशे जाया 


शाणे जावप साप्प सोपें 
पिशे जावप म्हाकठीण 
जाका हाचो मंत्र गावला 
ताणे आपली जोडली मठी 
अत्यानंदी नाचुंया 
आमीच आमकां जोया 
आत्मचिंतन आत्मपारख 
आमीच आमची करूया 
आमकांच आमी हांसुया 
आमी पिशे जाया 

ती वाल्या कोळीची काणी आयकली 
आनी वाटमारी करपाचो म्हजो धंदो 
हावें सोडलो 
कसलोय धंदो करचो 
धंद्याकडेन लज धरची न्हय 
ह्या व्यवहारीक तत्वाक लागून 
देवा म्हाका भोगोस 
अशें हावेन म्हणूक ना 
पूण चुकून पसून 
नारदमुनी म्हजे वाटेन कित्याक येवंक ना 
हाची जळजळ मात म्हज्या काळजाक 
जाळीत रावली 
पापकर्माची आंगभर रोयण 
आनी विकारांची वाळटी 
तकलेत घेवन मदान्ध जाल्ल्या 
वाल्याचो वाल्मीकी करपी 
नारदमुनीच्या सोदांत हांव भायर सरलों 
आनी अजाप म्हळ्यार 
सगळेच म्हाका नारदमुनी कशे 
दिसपाक लागले 
हांव तांकाच सोदतां 
हे कळटकच ते आकांतान 
हांसपाक लागले 
ब्रह्मांड नादयत 
म्हजी फकाणां - भगल्यो वडयत 
तांच्या हांसपाचो अर्थ 


कितेंय आसूं 

हांव तांका सोदपी 
संवसारातलो एकलो एकसुरोच म्हणून आतूं 
नातर म्हजो तेजीचो धंदो 
सोडून आयला म्हणून आतूं 
पूण हांव मात तांच्या 
उपदेसांच्या घायांनी 
काटमुयो दशिल्ल्या गायंडोळाभशेन 
वळवळपाक लागलों 
आनी चिमूटभर जीव मुठीत धरून 
बद्द धांव मारली 
दाराची फळकुटां धांपली 
आनी जळथळी कळीचे नारद 
असो मंत्रोच्चार करीत 
पाशाणी थपकल मारली 
युगां - युगां पासार जालीं 
अखंड मंत्रघोष चालू आसा 
घराची रोयण जाल्या 
विखाळे सोरोप फुसफुसतात 
बुळबुळीत वाळटी वळवळटा 
आख्खी कूड मुंगरून पडल्या 
कानात जीव हाडून 
हांव ' त्या ' पावलांची सुलूस घेतां 
ज्या पावलांनी 
भिरांकूळ रोयण 
निखळावन वडयली 
मातयेचो कणान्कण फाफसून 
एका अजरंवर काव्याची 
रुजवण केल्ली 

45 . 


तुजी कवीता 


तुजी कविता वाचली . 
तुवें बरयला , 
चुलीचे चुरचुरे 
दुकांचे खारसाणीत 


चड भगभगतात . 


जिणेची कुतां 


भगुण्याचे करायेंत 


चड खतखततात . 
तुजें वास्तव उखला न्हय . 
कश्टाचे धारेत 
फाल्याची किर्णां तेळटां 
भावनेच्या वझऱ्यांतलो 
एक तरी थेबो गळटा 
पूण हांगा म्हज्या 
रंगयल्ल्या वैभवाक 
अस्तमती सया मारता . 
फ्लॅटाचे रांदचे कुडीत 
वसवशी जळजळ जाळटा 
ल्हव पीक वाऱ्यान पसून 
जीण अधांतरी उबता 
धर्तरी पयस जाता . 

46 . 
गीत 


जिवीत तुजें कवीत कर रे 
म्होवें सुरें गीत जांव 
क्षितिजाचे पलतडी तूं 
ताल सूर सोदीत राव 


सपनाळी जीण म्हजी 
खिणयाळो शीण रे 
खिणाखिणाक आपयता तुकां 
नदरेतलो मोगाळ भाव 


तालसूर सोदतना 


लय तुजी चुकत रे 
बेसुरें गीत नाका 
कान लावन बसलां हांव 


कवन तुजें घडयताना 
एकूच मतींत दवर रे 
यमक जुळयत बसूं नाका 
जळीं थळी चोर साव 


धाय दिको परमळ तुजो 
सैम तुजेर पिशें रे 
वाऱ्याक सांगूक विसरूं नाका 
तुजे वांगडा म्हजें नांव 

47 . 


म्हादय माये 


हे म्हादय माये , सासाये 
आवर तुका आवर 
व्हांवतात आमी लोटावांगडा 
सावर आमकां सावर - तारय 


व्हांवतात ते बुडटले 
पेंवतात ते तरतले 


अशें म्हणून 


हुंवार हाडून 
व्हळोवन सगळे व्हरतली ? 
खळखळावन 
मुळां - पाळां 
मळब जिखून धरतली ? 


थरथरतात ल्हारां तुजीं 
थारय तेंका थारय 
व्हांवचे पयलीं , बुडचे पयलीं 
ल्हारय आमकां ल्हारय 

48 . 
दुकां 


तूं रडटा ! 
म्हाका काकळूट येता तुजी 
घडये वयलोचार आसुंये 
म्हजें काळिजूच निबर जालां 
पाशाणापरस घट्ट 
दोळ्यांच्या कवडुलांत 
दुकाचो एक थेंबो पसून 
दिश्टी पडचो ना 
आळवाच्या पानार खेळोवन 
मोती म्हणून नाचोवन नाचोवन 
माती भरवण करचे परस 
हेच बरे 


रडटा कितें ? 


शेकय ती दुकां 
नदरेतले धगीन 
पेटय ती काळजां 
उतरांतलें आगीन 
तेन्नाच तुका झळकतलें 
दिवलेंतल्यो वाती पालयत 
ओंठार लाळ घोळयत 
बिण्ण काळखांत भोंवपी निशाचर 
नातर हीच दुकां - तुजीं , तिची , तांची 
आनी एक एक करून 
सगळ्यांची जातली 

49 . 


यंत्रयूग 


यंत्राचे हे घरघरींत 
तुजो तूं शेण्टा हांगा 
सगळेवटेन यंत्रमनीस 
मनीसपण खण्टा हांगा 


हात आसात पांय आसात 
दोळे आसात , कान आसात 
सगळे आसून सगळे ना 
नाक पसून घाण्टा हांगा 


इंटरनेटचे जाळे विणून 
संवसार जालो ल्हान हांगा 
बटणां दामपी हात सोडून 
बाकी सगळे सान हांगा 


विणले जाळे अंदल्यो गांठी 
खंय शेणल्या तुजी मठी 
फाटी फुडें घुस्पागोंदळ 
आडवी तुजी मान हांगा 


कितें दिलें यंत्र युगान 
पैसो दिलो मान दिलो 

व्हरचे व्हरून कितें व्हेलें 
मनशांतलो मनीस व्हेलो 
गुटखो दिलो मटको दिलो 
व्यसनांचो चटको दिलो 
तरी कपल फुटको मनीस 
यत्रांवरी ध्रुवता हांगा 
प्लास्टीकचें खतखतें 
अजून नेटान शिजता हांगा 


कागदाचो पर्याय ताचेर 
खिणखीण मेजता हांगा 
जाळून पळय , पुरून पळय 
यंत्रापसून खर्शेली 
जितो जागतो मनीस मात 
दिसान दीस कुसता हांगा 


कितले कुसले कितले झडले 
कोतां तांची मारता कोण ? 
जोता धरून फोडटा तासां 
तांका म्हजो प्रणाम हांगा 

50 . 
निर्शवणी 


ही निर्शवणी 
काळीज पोखरणी 


मन ओडटा 


जीण तुट्टा 


ल्हवू ल्हवू 
काळखा धुंदी 
किरयता 
जिरयता 
कोण - सो 
खंयच्यानतरी 
काडटा ओडी मरणाच्यो 
काडा ओडी 
व्हलयत नदर 
काळखा होडी 
मळब व्यापी 
आमोरी 
काजळ काळी 
घन घन कुपां 
पेट्टा जोगूल 
झडटात सरी 

51 . 
अपेशी 


म्हजेकडसून खिणायाळं उतर तुमी घेवं नाकात 
तुमचे कडचो शिणयाळो मोग म्हाका दिवं नाकात 


हांव फाटी स्वार्थ फुडे , सदांच जैत ताचेकडेन 
रस्त्यावेले फोंडान् फोंड मेजूंक म्हाका लाव नाकात 


हासरो कशी नितळ नदर नकळो कसो आयलो पदर 
भुतयेची गांठ म्हजे सोडोवंक म्हाका लाव नाकात 


आतंक घेवन न्हय व्हांवता जाचे ताचें स्वत्व फेवता 
व्हावून वचूं म्हजें मडे , तडीक ताका लाव नाकात 


सत्य खंयचें सपन खंयचे असत्याचें तारूं खंयचे 
सैम पिशा आकांताची सवंय म्हाका लांव नाकात 


नदर नदर घुवत रावली , दोळ्यांत दुकां सगळी मावली 
अपेशी जिणेत म्हजे तेळून तुमी पळोवं नाकात 


स्वासांत म्हज्या उस्वासाची सरगम गुपीत आकांताची 
येसाचो आंवडो म्हजो गिळूक तुमी लाळेव नाकात 

52 . 
निसरड 


ही निसरड 
तुजे म्हजे वाटे वयली 
बिरीबिरी पावसांत 
म्हजे मन ओलेचिप्प 
आनी - घडये तुजेंय 


जुस्त तेन्नाच 


ही निसरड 
काळ्या कुळकुळीत पाशाणाचेर 
पाचव्या बुळबुळीत शेळ्याचेर 
जायते जाण गेल्यात 
हे निसरडितल्यान 
निसरल्यात ... 
नाक लेगीत धाडावन घेतला 
जायत्या जाणांनी 
आमकाय वचुंकूच जाय 
वाटेवयली ही निसरड 
पार करूंकूच जाय 


तूं तुका सांबाळ 


हांव म्हका 


ना जाल्यार आमी 
सांबाळुया ... ! 
एकमेकांक ... !! 

53 . 
शेकानशेक 


शेकानशेक पातळिल्ली 
सावळी तुमचे फांटभुयेर 
तुमकां भानच ना 
तुमी इतलेय कशें चितूंक ना 
तुमची चिल्लां - पिल्लां 
काचाबूल जातली ते सावळेंत 
आनी त्या उपरांत 
काळखाचें साम्राज्य 
पसरट पसरट जायत वतलें 
तांचे जिणेचे पावळेत 
खरेंच अशें वचप मात 
तुमकां निखालस सोबलें ना 


अनंत तुमी 


सुर्यकिर्णासारखे तेजिस्ट 
सैमपर्णासारखे ओजस्वी 
तुमचे आदर्श जिणेचो 
हो उजवाड आमका वाट दाखयतलो 
हो सैमाचो चंवर 
आमच्या जिविताचेर 
फुलांचो शिंवर झडयतलो 

54 . 
येतलें भरून मळब 


हय इश्टा हांव जाणां 
सगळो वाठार जाला नेणा 
मळब कशेंच येना भरून 
कोण खंयसर कोण जाणां 


येतलें कशें भरून मळब 
जातलें कशें नितळ तळप 
लागली तान भुकेक पदर 
हावेसांची खंयची वळख 


आमकां आमी उलयनात 
तुमचे आमी आयकनात 
निश्क्रीय अशे देह आमचे 
हालनात केन्ना धोलनात 


काळजांत पेटोवन उजो तुज्या 
स्वासांत तापोवन स्वास तुज्या 
नदर मोखून जागय मळब 
जन जागृताय मनात तुज्या 


इतलें करून पळय मगा 
येतलें भरून मळब खिणा 

55 . 
सपन म्हजें सपनेता 


ल्हानपणातलें सपन म्हजें 
मना तुकां वळयतां 
मळबा रानांत शेवणे तुजें 
कित्याक म्हाका खेळयता 


पिराय म्हजी व्हड जाली 
जिवाक म्हज्या जळयता 
पायांत तुवें घुगरां घालीं 


मळब भरून तळे व्हांवलें 
तरी तानेन तोशेता 
पोसो भरून उदक हाडले 
कित्याक म्हाका नियाळटा 


साहित्याचो मळो फुल्ला 
सैम खोशी मनयता 
मोगरे मोगरेंत भाग्य तुजें 
कित्याक म्हाका लाळयता 


तुवें आयज मोग केला 


आंगार पांखां फुलयता 
दोंगरा माथ्यार उडी तुजी 


सपन म्हजें सपनेता 

56 . 
धुर्के 


धुक्यांत तूं धुर्के जालें 
दोळे म्हजी नदर पिले 
नदरेच्या ल्हारांल्हारांर 
हावेन दोळ्यांक न्हिदयले 


मायेमोगान दोंगरार तुन 
आळस इल्लो फांफुडलो 
तांकां दिसलें न्हिदचे आनीक 
मायेन तुवेंन जागयले 


देंगण - दोंडीत , दुख कशें 
सकल वचून लागलां पिरों 
हात दिवन तुन तांकां 
मळब मोगान दाखयलें 


कणकण वेंगायतना 
तुर्वे रुखांक भिजयले 
तना परसमनव्हड 
मनात म्हज्या रुजयलें 


सुर्याची किर्णा घेवन 
हावेंन दोळ्यांक जागयले 
शेणिल्ली दुकां शेणोवन 
धुक्यांक सोडून म्हजें जालें 

57 . 


रकाद 


दोळ्यांतल्यान घळघळपी दुका 
जेन्ना भावनांचो रकाद 
घेवन येतात 
तेन्ना .... 
तळपां - फांतरांचे पसून 
पाणी पाणी जाता 


आनी ... 


तातूंत बुचकळपी 
पयलीं धडपडटा 
फकत जगपाखातीर 

58 . 
तूं 


उजवाडाची वाट पळोवपी उदेंत 
घोंटेरांतसून भायर येवंक सोदपी सवणीं 
एका भव्य देवळांत 
सुचीत शांत शिरशिरीत थंडसाण 
आनी रातभर पेटून 
काजळीन भरसून गेल्ल्यो दिवल्यो 
तुज्या लांब सडसडीत बोटांनी 
घांसून पुसून लख्ख करपी तूं 
तूं कोण तें हांव नकळ 
तू खंयसावन आयला 
तेवूय हांव नकळ 
तुज्या नितळ मुखामळार 
रातच्या काळखावरी 
अस्पश्ट अशी काळसर सया मारता 
इतलेंच हांव जाणा 

दिवल्यो घांसतना 
तुज्या केसांची बट फाटीं सारतना 
तुज्या मुखामळार 
तुज्याच बोटांची घस लागता 
रातभर पेटून पेटून 
अस्वस्थ जावन न्हिविल्ल्या 
दिवल्यांतली ही घस 
तेलकटशी 
पुरायेन तुजे नितळसाणीक 
वेंगावन बशिल्ली 
घडये तुका ताची जाणवीक 


आसतनासत 


पूण एक मात खरें 
परतून दिवल्यो पेटयतना 
तुज्या मुखामळार उजवाड पर्जळटना 
त्या काजळी दागाची व्याप्ती 


चड जाणवता 


कोण पुशीत काय तो दाग ? 
तुजेच वरी घांसून पुसून 
दिवल्यो चकचकीत करून 
चुरको सोंसून बोटांनी 
वाती फुडें सारपी हात ? 
काय पेट्यो वाती 
बळजबऱ्या पालोवन 
काळखाचे साम्राज्य करपी 
दिव्या - भुतांचे हात ? 

59 . 


रेंवे कण 


एक व्हाळ 
व्हांवता 
व्हांवत आसा 
तो पळयना 
फाटी - फुडें 
तो केळयना 
फुलां - घडे 
एका आकांताळ्या हावेसान 
तो व्हांवत आसा 
आनीक एक व्हाळ 
जाका ना नाळ 
जो जावंक ना गाळ 
तो अनवाळ 
आपलें सवळेपण सांबाळीत 


व्हावूक सोदता 


हाचे वांगडा 


ताकाय थंयच 


वचपाचें आसा 


88 


वावझड 


त्या नादान 
ताचे अस्तित्व 
ताका नकळत सोडून वता 
आतां 
व्हाळांत भेद उरूंना 
फाटलो खेद उरूं ना 
फकत उरला छेद 
ती न्हंय - दर्या 
आनी मागीर 


आपूण खंयतरी 
भरसून गेल्लो ... 


अळणी जिणेत 
मिठाचो स्वाद आयिल्लो 
एक रेंवें कण 

60 . 
पिसो 


म्हजे शब्द तेन्ना पिशे आशिल्ले 
कित्याक नकळो 
नाशिल्ले ते खरखरीत 


म्हणून घडये ... 


आशिल्ली मोगाळ ओलसाण 
आशिल्लो निर्मळ खळखळ 
आशिल्ले भोवमानान थबथबिल्ले 
म्हणून थारले आसतीत 
ते पिशे ... 
आनी आयज 


तुजे नदरेंत 
पयस खंयतरी 


सामके तळागाळांत 
म्हजे शब्द म्हाकाच 
पिसो थारवन 
हांसत गेले 
हय ! खरेंच ! 
म्हजी पिशी नदर 
फकत तांकांच सोदता 

61 . 
भेंट 


भेट तुजी म्हजी 
अशीच आमुरपिकी 
अचकीत याद जागयता 
तुन 
तुजी काणी सांगली 
विचारी नासतना 
हावेंनूय म्हजी 
केन्नाच कोणाक 
सांगू नाशिल्ली 
तो प्रवास सोंपताना 
तुज्या दोळ्यांतल्या दुकांनी 
भिजयल्ले म्हजें फातरा काळीज 
अजूनय दरयाता 
दोळे उलयतात 
तेन्ना 
उतरांक जागो नासता 

62 . 
पिसांट हांसता 


रान कशें मातिल्ल्या 


ह्या गावांत 
एक पिसांट 


वारें कशें गांवभर भोंवता 
बुचकटांतल्यान 
ओरबरडत , पिंजत फरफटत 
भायर सरताना रगत बंबाळ जावन 
आंगावेल्या बोंदरांच्यो 
बोटांत शिरकून उरिल्ल्यो 
फाळयो बिदीर सोडून 
सोश्याच्या काळजान धांवत सुट्टा .... 


दुकां विरयत 
भिरभिरती नदर 
सगळे खांची कोनशे जळपता तेन्ना 
गच्च आवळून धरिल्ले धपटेंतले 
विखाळे , बुरशे जिनस 
कुसक्या फळांतल्या किड्यांवरी 
काळजाक बुचबुचूंक लागतात 
आनी पिसांट 
सुकिल्ले व्हाळयेत 
यादिंच्यो गांठी सोडयत वळवळूक लागता 

मळबाचे चादरीतळा 
आंगाची गुटली करून 
थरथरतो देह 
भुंयेक तेकयता तेन्ना 
आपलेच संपदेचो 
आपल्याच पोटार चलिल्लो 
थयथय अच्छेव सोंसू नजो जावन 


धर्तरी घुस्मट्टा 


आनी पिसांट 
बोंबलेच्या देठांतल्यान 
निरणांक वेदनेचो 
पीळ पड मेरेन आड्डी मारीत उट्ठां . 


तिनकार 
शुन्यातली नदर 
दिकांपार गरगरून 
देहहीन जाता तेन्ना 
काळोखाच्या राज्यांत 


कोल्यांची कूय कूय 


रानभर पातळता 
आनी पिसांट 
मातिल्ल्या रानांत 
शिरकल्यो वादो चाबडायत 


खाँ खाँ हांसत सुट्टा 

63 . 


कोडू सत 


तूं पुण्य जोडपाचो यत्न करता 
पूण 
हेरांचे नदरेक ती 
भौसाची आस्त दिसता 
गर्देचे मनोवृत्तीची 
तुका जाणवीक नासता 
तेन्ना 
तुजी सगळी पुण्याय 
रौरव नर्क थारता 
केदे हे कोडू सत ... 

64 . 
गॅलरिंतल्यान 


तिसरे माळयेवयले गॅलरीत 
धोलत्या वॉलतेरार बसून 
सकाळचे वत खायत 
हांव कॉफीचे घोंट घेतां 
त्या नदर पयस वाठारांत 
म्हजे नदरेचे समांतर रेशेंतश्यो 
कितल्योश्योच घोणी 
पाखांटे फुलोवन 
गिरगिरून भोंवतात 
अशें कितें आसा काय त्या वाठारात ? 
काय मेल्ल्यो किडी ? जितीं मडी 
खिणभर एक विचार वळवळटा 
आंग फाफुडलेवरी करून 
कपलावयली रेग हालची ना 
हाची जतनाय घेवन 
निमाणो कॉफीचो कडवट घोट पचयत 
हांव भितर वतां 

65 . 


पावस म्हज्या घरा प्रिया ... 


पावस म्हज्या घरा प्रिया 
न्हीद म्हजी खळयता 


मोर पिसो थुयथूय 


वाट तुजी पळयता 


रिपी रिपी पावस धारो 
काजुल्यांचो नाच फेरो 
काळोखाची धुंदी प्रिया 
वाट तुजी पळयता 


शिडशिडटा पावस मनांत 
रमरमता पावस रानांत 
किरांव शिंवर शिरशिरी 
वाट तुजी पळयता 


दडकेर दडी वावझडी 
स्वैर वारो आलतडी 
जोगुलता रात प्रिया 
वाट तुजी पळयता 

66 . 
तूं फूल घे 


तूं फूल घे 
हांव कांटे घेतां 
तूं वास घे 
हांव स्वास घेतां 

घे 
हांव दुःख घेतां 


तूं सूख 


कांट्यांन काटो 
काडूं नाका 


स्वासांत दुस्वास 
मेळोव नाका 


दुःखार काकळूट 


करूं नाका 

67 . 


आयलो पावस 


आयलो पावस आयलो पावस 
रानां वनां चंवरली 
पाचवी जावन हरयाळी 
आंगान , आंग शिंवरली 


न्हयां - व्हाळांक फुटले बांद 
झाडां - पेडांक सुटलें कोंब 
कणकीची वेळू कशी 


पानान् पान शिंवरली 


थरथरलीं काजू वनां 
आंकुरलीं केगदी बना 
पोरसातली वाल कशी 
थेंबानथेंब शिंवरली 


व्हकल जावन पाचवी सया 
धतरची जाली काया 
चैतन्याची जिवी शक्त 
कणान कण शिंवरली 

68 . 
म्हजें घर 


पयलीं म्हज्या घराक 


चार वण्टी 
एकूच दार 


आनी ल्हानशें 
जनेल आशिल्ले 
कळखाचे गर्भकुडीत 
जमनीक शेळ 
आनी जळारींचे 
संगीत रंवरंवतलें 
व्हावतें वारें 
भितर सरतकच 
भितरले भितर 
घुस्मट्टालें 
पूण आता हावेंन 
संकुचीत वण्टी वडोवन 
भिजोवन सारोंवन 
बेस बरी जमीन केल्या 
नितळ जमनीर 
कोणेय येवन बसचें 
शितळ अंतःस्कन 
उमेद घेवन वच्चे 
घरभर पळयत थंय 


उजवाडपातळळा 


पास्टा कोनशांनी 

69 . 
म्हजी मोगिका 


तीच तूं ! 
म्हजी मोगिका ! 
इत्सा हावेसांनी भरिल्ली ! 
उफाट यौवनाची भूल सगळ्यांक घालीत 
म्हजे जिणेत भरशिल्ली ! 
उफाट न्हये देगेर 
रिपरीप पावसांत 
थरथरतें कणकी बेट कशी 
आंगात शिरशिरी हाडून 
म्हज्या रंध्रारंध्रांत सळसळायत 
हावेंन अणभविल्ली ! 
गुप्प धुक्यांत भरसून 
दवां थेंब्यांचे अस्तित्व 
जागयत राविल्ली तूं 
हावेंन नदरेंत झोमून जळपिल्ली ! 
आयज म्हांका दिसता 
म्हजे हात मोटवे पडटात 
तूं आयज आगंतुक 
तुजो हावेस आगंतुक 
म्हाका तुजी गरज आसा 
म्हाका तूं जायच 
नाजाल्यार म्हजी जीण निरर्थक - किंकोंत 
ऊठ - परतून एकदां ऊठ , आनी कुडकुडीत शिंयांत 
म्हाक ऊब दी 
म्हजी मोगिका तूं - म्हजी चेतना ! 

70 . 
दिश्टावो 


हांव जळपत 


जळपत रावलों 
तुज्या काळजाचो थाव 
म्हाका केनाच मेळूक ना 


दर्याच्या तळाक 


पावूक पावलों 


करबटांचेर नदर गेली आनी 
तांचे जिणे वांगडा 
खेळत रावलों 
दर्याच्या तळाचो थाव 
म्हाका केन्नाच मेळूक ना 


मन रितें 
हात पोतें 
नुस्त्याची गांथन कशी 


अणभव पयस हातीन धरून भोंवता 
ते पोंवशेल्यात 
तांकां हिंमसाण मारता 
भरसूंक शकलों ना 
तातूंत मिठाचो अर्क 
व्हगडावंक शकलो ना 
म्हजे जिणेतलों नर्क 
पूण आता म्हाका दिश्टावों जाला 
मन रितें उरूंक ना 
हाती , पोते , ' पोत ' उरूंक ना 

71 . 
कोणतरी 


जाणां हांव 
तूं वता ते वाटेर 
काट्यांचे जंजाळ आसा 
तरी तुजें पांय थार नात 
कांटे - कुंटे माड्डून वचपाची 


तांक आसा तातूत 


तरी पूर्ण 


कसो कोण जाणा 
तूं घुस्पत वता त्या जंजाळांत 
तेन्ना .... 
आदार तुकां 
तुज्या अणभवांचो 
वास्तव समाज पिळांवळींचो 
अचळय तूं तें जंजाळ 
दुसरे वटेन वडयता 
ते वटेन कोण ना 
कोणतरी वतलो 


हे जाणां जावनूय ... 

72 . 
तुजे खातीर 


हावेंन कितले फावट सांगिल्ले तुकां 
हांव वतां ती वाट बरी न्हय म्हणून 
पूण तुवें आयकलें ना 
तुज्या मोगाक दिका आसुंयेंत 
तुजे भावनेन लिपिल्ली 
पूण म्हजी वाट दिकाहीन 
तरी आसतना तूं येत रावलें , पायांसकल रेंव व्हांवतना 
भिलें ना दर्या ल्हारांक लेगीत 
हांव वतालो दिवो म्हज्या माथ्यार घेवन 
संवसार फकत तुकाच पळयतालो दिव्या फाटल्यान धांवतना 
तुज्या आंगार उसळिल्ल्या म्हज्या जोत्याचो चिखल 
काळखांतल्यान हावेंन पळयलो 
पूर्ण पुसपाक आयलों ना 
उजवाडाक लागून म्हजेखातीर हावेंन 
म्हजी सावळी जावन रावपाचें तुजें सपन 
तशेंच दवरलें 
उमाशेच्या बिण्ण काळखांत रावून 


पूण आतां 


उजवाडामेरेन तुका वाट पळोवची पडची ना 
काजुल्यांक एकठांय करतलों 
तुजे खातीर 
माथ्यावयलो दिवो तोंडा लागी हाडटलों 
तुजे खातीर 


वावझड 


103 


73 . 


दायज 


आयज 
हावेंन 


म्हज्या 
पोरसांत 


एक निळे निळे 
झाड रोयलां 


आनी ताच्या 


तळा 


पाळां 
कणकणी 
विश्वहावेसांचे 
दायज 
थेयलां 

74 . 


बालगीत 
पावसाचे गाणे 


झिरी झिरी झिरी झिरी पावसाचे पाणी आमी रमारमा नाचूं या 
शिरी शिरी शिरी शिरी पावसाची गाणी आमी सारेगमा गावू या 


लिपून पळयता वोताचो राजा 
फुलपाक्यांची मजाच मजा 
रंगा - रंगाचे कपडे घालून ह्या फुलांचेर त्या फुलार 
भिरी भिरी भिरी भिरी तांचे वांगडा आमी सगळी भोवू या 


झरे माणकुले खुळू खुळू खुळू खुळू 
नुस्ते पिटकुलें सुळू सुळू सुळू सुळू 
कागदाच्यो रंगीत बोटी करून ह्या झऱ्याचेर त्या झऱ्यार 
गिरीं गिरी गिरीं गिरी भोवऱ्यामदीं बोटी आमच्यो सोडू या 


गिरयल्यो मळबान रंगांच्यो रेशो 
इंद्रधणुच्यो लांब लांब मिश्यो 
भस भस करून रंग पेरून ह्या मनाचेर त्या मनार 
रिपी रिपी रिपी रिपी रंगांमदीं आमी सगळी न्हावू या 

शाबा नारायण कुडतरकार 
जल्म : 27 मार्च 1970 वर्सा , सत्तरीतल्या नानोडे गावांत , एका गरीब शेतकार कुटुंबात 


जालो . 


गोवा विद्यापीठांत कोंकणी विशय घेवन एम . ए . पार्ट- 1 मेरेन शिकप केले . 
ACGL कंपनीत ज्युनिएर इंजिनिअर म्हण नोकरेक आसलो . 
कविता , एकांकी लेखन करून थळाव्या आनी राज्य थरावयल्या सर्तिनी जायती इनामा 
जोडली . 
सत्तरीतल्या साहित्यिक , भाशिक , सांस्कृतिक चळवळीत सक्रिय सहभाग . 
पर्यावरण राखण , म्हादय बचाव आंदोलनांत वांटो . 
निसर्ग भोवडेचो खास छंद . 
1 एप्रिल 2008 दिसा अवघे 38 वर्त्यांचे पिरायेचेर एका अपघातान मर्ण . 


फाटल्यान घरकान्न शोभा , चलो शुभम , चली सोबिता , आवय , भाव , भयणी असो परिवार . 
मर्णा उपरांत ‘ वावझड ' ( कविता संग्रह ) ' भुंयगर्भ ' आनी ' तानसुर्या ' ( एकांकी संग्रह ) अशी 
तीन पुस्तकां प्रकाशीत . 

गोवा कोंकणी अकादेमी 


